



د پوهنې وزارت

د تعلیمي نصاب د پراختیا او د ښوونکو د روزنې معینیت
د تعلیمي نصاب د پراختیا او درسي کتابونو د تالیف لوی ریاست

درسي کتابونه د پوهنې وزارت پورې اړه لري، پلورل او پېرودل یې په
کلکه منع ده، له سرغړوونکو سره به یې قانوني چلن کېږي.

moe.curriculum@gmail.com

اسلامي ښوونه او روزنه

اتم ټولگی

اسلامي ښوونه او روزنه - اتم ټولگی


د چاپ کال: ۱۳۹۶ هـ. ش.



ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر



بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمي نصاب د پراختیا او د ښوونکو د روزنې معینیت

د تعلیمي نصاب د پراختیا او درسي کتابونو د تالیف

لوی ریاست

اسلامي ښوونه او روزنه

اتم ټولگی

د چاپ کال: ۱۳۹۶ هـ . ش.



ليکوالان:

نعمت الله محمودي.

حبيب الله فوزي.

مولوي عبد الصبور عربي.

فضل الله نيازی

رقيب الله ابراهيمي.

علمی او مسلکی اديتوران:

- دكتور محمد يوسف نيازی

- نورالله صافی

- محمد آصف کوچی

- فيض محمد عثمانی

- قيام الدين كشاف

د ديني ، سياسي او فرهنگي کمیته:

دكتور محمد يوسف نيازی

حبيب الله راحل د پوهنې وزارت سلاکار.

د څارنې کمیته:

- دكتور اسدالله محقق د تعليمي نصاب د پراختيا او د ښوونکو د روزنې معين.

- دكتور شېرعلي ظريفي د تعليمي نصاب د پراختيا د پروژې رئيس.

- دكتور محمد يوسف نيازی د تعليمي نصاب د پراختيا او درسي کتابونو د تالیف لوی ریاست سرپرست.

دیزاین: عنایت الله غفاري

د چاپ د سمون چارې: محمد کبير حقل د پوهنې وزارت د نشراتو او اطلاعاتو رئیس



بسم الله الرحمن الرحيم

د پوهنې د وزير پيغام

د لوی خدای ﷺ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورځول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلدای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، ښښه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جلي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷺ څخه غواړم چې په خپله بې پایه مهرباني له مور سره د پوهنې د سپیڅلو ارمانونو په لاسته راوړلو کې مرسته وکړي. اته سمیع قریب مجیب.

د پوهنې وزیر

دوکتور اسدالله حنیف بلخي



لړلیک



مخ	سرلیک	لوست
۱	د ونو کینولو او کښت کرلو ارزښت	لومړۍ لوست
۵	په پلورلو کې رښتیا ویل	دویم لوست
۹	د گاونډي حقوق	درېم لوست
۱۲	گاونډي ته د تکلیف رسولو گناه	څلورم لوست
۱۵	کینه لویه گناه ده	پنځم لوست
۱۸	د مور او پلار حقوق	شپږم لوست
۲۱	د مور حق	اووم لوست
۲۴	په اسلامي شریعت کې معاملات	اتم لوست
۲۶	د بیعي فقهی اصطلاحات (۱)	نهم لوست
۲۸	د بیعي فقهی اصطلاحات (۲)	لسم لوست
۳۱	د بیعي فقهی اصطلاحات (۳)	یوولسم لوست
۳۳	بیعه	دولسم لوست
۳۵	د بیعي شرطونه	دیارلسم لوست
۳۹	د بیعي ډولونه (۱)	څوارلسم لوست
۴۱	د بیعي ډولونه (۲)	پنځه لسم لوست
۴۳	خيار شرط (د خيار شرط تعريف او احکام ئي)	شپاړلسم لوست
۴۵	خيار رؤیت	اوولسم لوست
۴۷	خيار عیب	اتلسم لوست
۴۹	منعه شوي بيغي (باطله بيغه)	نولسم لوست
۵۱	ښکاره بلنه	شلم لوست
۵۴	د حق دعوت له اوریدو څخه د مکې مکرمې د زایرینو منع کول	یوویشتم لوست
۵۷	د مخالفینو لخوا د دعوت د خپریدو مخنیوی	دوه ویشتم لوست
۵۹	ابوطالب ته د قریشو د پلاوي لیردول	درویشتم لوست
۶۱	د حبشي په لور هجرت	څلرویشتم لوست



مخ	سرلیک	لوست
۶۳	د حبشي د مهار جرينو پر خلاف د قريشو دسيسه	پنځه ويستم لوست
۶۷	د حمزه (رض) د اسلام راوړل	شپږويستم لوست
۶۹	د عمر <small>رضي الله عنه</small> مسلمانيدل	اوويستم لوست
۷۳	هر اړخيز پريکون	اته ويستم لوست
۷۶	د غم کال (عام الحزن)	نهه ويستم لوست
۷۸	طايف ته د رسول الله <small>صلى الله عليه وسلم</small> د سفر تفصيل	دېرشم لوست
۸۲	د عقيبي لومړني بيعت	يو دېرشم لوست
۸۶	د عقيبي دويم بيعت	دوه دېرشم لوست
۹۰	ظلم تورتم او تياري دي	دري دېرشم لوست
۹۲	د نرم خوي فضيلت	خلور دېرشم لوست
۹۵	زغم او حوصله	پنځه دېرشم لوست
۹۸	بدخويونه (۱)	شپږدېرشم لوست
۱۰۱	بدخويونه (۲)	اوه دېرشم لوست
۱۰۳	نيشه يي توکي	اته دېرشم لوست
۱۰۵	فاسده بيعه	نهه دېرشم لوست
۱۰۷	مکروهه بيعه	خلوېنستم لوست
۱۱۰	اقاله	يو خلوېنستم لوست
۱۱۲	د مراحې بيعه	دوه خلوېنستم لوست
۱۱۴	د توليې بيعه	دري خلوېنستم لوست
۱۱۶	ربا (سود)	خلور خلوېنستم لوست
۱۱۸	قرض	پنځه خلوېنستم لوست
۱۲۱	د صرف بيعه	شپږ خلوېنستم لوست
۱۲۳	د سلم بيعه	اوه خلوېنستم لوست
۱۲۶	رهن (گروي)	اته خلوېنستم لوست
۱۲۹	اجاره	نهه خلوېنستم لوست





لومړی لوست

د ونو کینولو او کبست کرلو ارزښت

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ «مَا مِنْ مُسْلِمٍ يَغْرِسُ غَرْسًا أَوْ يَزْرَعُ زَرْعًا فَيَأْكُلُ مِنْهُ طَيْرٌ أَوْ إِنْسَانٌ أَوْ بِهِيمَةٌ إِلَّا كَانَ لَهُ بِهِ صَدَقَةٌ» متفق عليه

د راوي پيژندنه

د دې حديث شريف د راوي نوم حضرت انس رضي الله عنه او د پلار نوم يې مالک انصاري دی د پيغمبر صلى الله عليه وسلم په کور کې لوی شوی او پوره لس کاله يې د پيغمبر صلى الله عليه وسلم خدمت کړی دی، د فقهاو او مجتهدينو اصحابو له جملې څخه گڼل کېږي پيغمبر صلى الله عليه وسلم ورته د اورده عمر، په مال کې د برکت او جنت ته د تللو دعا کړې ده، له همدې امله يې د نورو اصحابو په پرتله د نبی کریم صلى الله عليه وسلم څخه زيات احاديث روايت کړي دي. نوموړې د هجرت په ۹۳ کال د بصري په ښار کې وفات شوی دی.

د کلمو معنا

- | | |
|---------------|---------------|
| ۱. يَغْرِسُ: | ونې کينوي |
| ۲. غَرْسًا: | کينول |
| ۳. يَزْرَعُ: | کبست کړي |
| ۴. طَيْرٌ: | الوتونکی مرغه |
| ۵. بِهِيمَةٌ: | څاروی |



د حدیث شریف معنا

له حضرت انس رضی الله عنه څخه روایت دی چې پیغمبر ﷺ وفرمایل: څوک چې ونې کینوي او یا کښت وکړي او بیا له دغې ونې او کښت څخه مرغه یا انسان او یا څاروی وخوري په رښتیا چې دغه ټول ورته صدقه گرځي او ثواب یې ورکول کېږي.

د حدیث شریف حکمت

د زیات شمیر ژوو ژوند کرهڼې او زراعت پورې تړلی دی، او بې له شکه هر ډول کرهڼه او زراعت د انسان په پاینښت او د هغه د ژوند د چاپیریال په ښکلا کې اغیزه لري. هوا صافوي، د سیلابونو او زلزلو په وړاندې ځمکه له خرابوالي څخه ساتي. زموږ د ژوند فضا پاکه او زرغونوي، ضرر رسونکي گازونه لکه کاربن ډای اکساید جذبوي او اکسیجن تولیدوي.

هر ډول میوې دانې چې زموږ د لومړنیو اړتیاو څخه دي د کرکيلې له لارې په لاس راځي کرکيلې ته پا ملرنې او له ځمکو څخه لازمو گټو پورته کولو په نړۍ کې بې شمیره تمدونونه زیږولي دي.

او نن هم چې کومو هېوادونو کرهڼې او مالدارۍ ته شا کړې د لوړې له خطر او د ژوند د چاپیریال د ککړتیا او د سیلابونو او د ځمکو د ښویدلو له گواښ سره مخامخ دي څرنگه چې کرهڼه او د فضا شینوالی د تمدن له اړینو بیلگو څخه دي نو لدې امله د پیغمبر ﷺ په تعلیماتو کې ځانگړی مقام لري.



زده کوونکي دې په ډله ییزه توگه د ونو کښینولو د گټو په اړه بحث وکړي.



د حدیث شریف گټې

۱. **د چاپېریال ساتنه:** د ژوند لپاره غوره چاپېریال هماغه دی چې خورا سمسور وي ښکلې اوبه او پاکه هوا ولري او د ټولو ساکنو د ژوند کولو لپاره چې یو د بل د ژوند د اړتیاوو پوره کونکي دي برابر وي، دغه ډول چاپېریال هغه وخت جوړیدای شي چې په ونو او کښتونو سمسور وي او سمسورتیا ته یې ځانگړې پاملرنه وشي.

۲. **د ونو کښنولو ارزښت:** نیالگيو کښنولو او کرنې ته پاملرنه د موجوده معاصرې زمانې غوښتنه نه ده بلکې اسلام لاله پخوا په فکري او عملي لحاظ دغه مهم او اړین کار ته ځانگړې پاملرنه کړې او د اسلام له پیل څخه یې ورباندې ټینگار کړی دی.

۳. **د کرنې اهمیت:** کرنه د ژوند د تامین او دلوري او بی کارۍ سره د مبارزې تر ټولو مهمه لار او د تمدن غوره بېلگه ده ځکه پیغمبر صلی الله علیه وسلم مسلمانانو ته ځانگړې دستورونه ورکړي ترڅو د ونو او کښتونو د له منځه وړلو څخه ځان وژغوري او د ساتلو هڅه یې وکړي.

۴. **نورو ته د خیر رسول:** مسلمانان باید داسې کارونه وکړي چې خیر یې یوازې بندگانو ته نه بلکه ټولو ساکنو ته ورسیري او لدې لارې د ثواب مستحق وگرځي.

۵. **د غذایی توکو برابرول ثواب لري:** څرنګه چې یو انسان ته د غذا برابرول ثواب لري همدارنګه د یو الوتونکي او یا ژوي له پاره یې برابرول هم ثواب لري.

۶. **د ونو کښنول تل پاتې صدقه ده:** د ونو کښنول او کرنه داسې یوه صدقه ده چې تر څو ونه او یا کښت موجود وي، کروونکي لپاره به یې ثواب وي.



زده کوونکي دې دوه ډلې شي او د چاپېریال د ساتنې په باره کې دې سره بحث وکړي.

ارزونه

۱. د حدیث شریف راوي معرفي کړئ.
۲. د حدیث شریف لنډه معنایان کړئ.
۳. د حدیث شریف گټې ذکر کړئ.

کورنی دنده

۱. د غه حدیث له معنا سره حفظ کړئ.
۲. د چاپیریال خرابولو د ضررونو په باره کې یوه لنډه مقاله ولیکئ.





دويم لوست

په پلورلو کې رښتيا ويل

عَنْ ابْنِ عُمَرَ قَالَ مَرَّ رَسُولُ اللَّهِ صَلَّى اللَّهُ عَلَيْهِ وَسَلَّمَ بِطَعَامٍ وَقَدْ حَسَّنَهُ صَاحِبُهُ فَأَدْخَلَ يَدَهُ فِيهِ فَإِذَا طَعَامٌ رَدِيٌّ فَقَالَ ((بِعْ هَذَا عَلَى حِدَّةٍ وَهَذَا عَلَى حِدَّةٍ فَمَنْ عَشْنَا فَلَيْسَ مِنَّا)). متفق عليه.

د راوي پېژندنه

د دې حديث شريف راوي عبدالله رضي الله عنه د حضرت عمر بن خطاب رضي الله عنه زوی د قريشو له قبيلې څخه دی. په کوچنيوالي کې يې ايمان راوړ او له خپل پلار سره يې مدينې منورې ته هجرت وکړ د فقهاو او علماو اصحابو له جملې څخه دی.

د کلماتو معنا

۱. حَسَّنَهُ: ښائسته کړې يې و
۲. رَدِيٌّ: خراب
۳. بَعُ: وپلوره
۴. عَشْنَا: څوک چې له مونږ سره دوکه وکړي
۵. فَلَيْسَ مِنَّا: له مونږ څخه نه دی.



د حدیث شریف معنا

د عبدالله ابن عمر رضی اللہ عنہما څخه روایت دی چې یوه ورځ پیغمبر صلی اللہ علیه و آله و سلم د غلې د پلورونکي تر څنگ تیریده پلورونکي (ښې او وچې دانې د درمند له پاسه او د خلکو مخې ته اچولې وې ولې لمدې او خرابې دانې یې ترې لاندې کړې وې) پیغمبر صلی اللہ علیه و آله و سلم خپل لاس مبارک ورلاندې کړ وې لیدل چې لمدې او خرابې دانې یې لاندې پټې کړي دي نو ورته یې وفرمایل:

ښه غله بيله او خرابه بيله وپلوره او پوه شه چې څوک مونږ ته دوکه راکوي له مونږ (مسلمانانو) څخه نه دی.

د حدیث شریف حکمت

د نورو د مال د لاس ته راوړلو په مقصد دوکه کول او خلک غولول له هغو ناوړو خویونو څخه دي چې د خلکو ترمنځ د ښمنۍ تخم شیندي د اړیکو د خرابوالي او جگړو لامل گرځي او د بې باورۍ فضا را منځ ته کوي.

د وگړو مال، وخت او ابرو ته خورا زیان اړوي اقتصادي چارې کمزورې کوي د راکړې ورکړې اخلاق او د سوداگرۍ کار او بار خرابوي.

او که چیرې له صداقت څخه کار واخستل شي او سوداگران ښه سامان را وارد کړي او د خپل مال د عیب په ښکاره کولو یې په مناسب قیمت وپلوري نو الله تعالی به یې د خپلو بندگانو په زړونو کې گران او په ځان او مال کې برکت واچوي، خلک به د دوکې، فریب او زیان منی له تشویشه خلاص شي او په یو بل به د باور او اعتماد په فضا کې ژوند وکړي.

فعالیت

په معاملاتو او سوداگرۍ کې دوکه او فریب څنگه منځ ته راځي؟



د حدیث شریف گټې

۱. **د بازار کنټرول:** لازمه ده چې د سوداگری او تجارتي کړنو څارنه وشي، پکار ده چې چارواکي د بازار څارنه وکړي او د اخلاقو له پلوه کمزوري او فرصت غوښتونکي کسان پرې نږدي چې د چل، دوکې او فرېب له لارو خلکو ته زیان ورسوي.

۲. **د معاملو سپېڅلتیا:** هر مسلمان سوداگر مکلف دی چې ښه او بد جنس جلا وپلوري او د خپل جنس اوصاف په څرگند ډول بیان کړي.

۳. **فريب او دوکه بد گڼل:** اسلام چې د عدالت، انصاف، رېښتینولۍ او امانتدارۍ دین دی له فريبکار او هغه انسان څخه چې ټولنيزې اړیکې خرابوي او د دښمنیو لامل گرځي دومره کرکه لري چې هغه د کاملو مسلمانانو له جملې څخه نه بولي او دا اعلاني چې خلک دې د ده دغه ناوړه عمل اسلام ته نه منسوبوي.

۴. پر شفافیت او رېښتینولۍ ولاړ اقتصاد

د ټولني اقتصاد هغه وخت ښه پرمختگ کولای شي چې د مالونو تبادله او گټه د دواړو خواوو پر مصلحتونو ولاړه وي او معامله په پاک ډول د انصاف څخه په ډکه فضاء د دواړو خواوو په کامل رضایت او خوښۍ سرته ورسېږي. دا ښکاره خبره ده چې په دوکه او چل ول باور او صداقت له منځه ځي او کوم لوری چې دوکه یې خوړلې وي هېڅکله خوښ او راضي نه وي. له دې امله لازم دي چې د ټولني ټول وگړي د دوکې او فرېب څخه ځانونه وساتي او نور هم د دوکې او فريب له ضررونو څخه خبر کړي.



ارزونه

۱. د عبدالله ابن عمر رضي الله عنه ژوند په لنډ ډول بيان كړئ.
۲. دوكه په ټولنه كې كومې ناوړه پايلې رامنځته كوي؟ واضح يې كړئ.
۳. د حديث شريف له گټو څخه درې گټې وليكئ.
۴. لاندې كلمې معنا كړئ.
 - أ. حَسَنَةٌ
 - ب. فَأَدْخَلَ يَدَهُ
 - ج. فَمَنْ غَشَّنَا

كورنۍ دنده

۱. د غه عبارت حفظ كړئ (فَمَنْ غَشَّنَا فَلَيْسَ مِنَّا)
۲. د لاندې عنوانونو څخه يو عنوان غوره او د هغه په هكله يوه مقاله وليكئ چې له پنځو كړنو څخه كمه نه وي:
 - آ- په معاملو كې د فريبكارۍ ضررونه.
 - ب- په ټولنيز ژوند كې د دوکې ضررونه.
 - ج- په ازموينه كې دوکه (نقل) كول.



د گاونډي حقوق

عَنْ ابْنِ عُمَرَ رَضِيَ اللَّهُ عَنْهُمَا قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:
(مَازَالَ جِبْرِيلُ يُوصِيَنِي بِالْجَارِ حَتَّى ظَنَنْتُ أَنَّهُ سَيُورُثُهُ). متفق عليه

د راوي پيژندنه

په وړاندیني لوست کې پيژندل شوی دی.

د کلماتو معنا

۱. مَازَالَ: تل.
۲. الْجَار: گاونډی.
۳. ظَنَنْتُ: گومان مې وکړ.

د حدیث شریف معنا

له حضرت عبدالله ابن عمر رضی الله عنهما څخه روایت دی چې پیغمبر صلی الله علیه و آله وفرمایل: تل به جبرئیل علیه السلام (د الله تعالی له لوري) ماته د گاونډي په هکله توصیه کوله تر دې چې ما فکر وکړ چې په میراث کې به ورته برخه ورکړي (یعنې د یو چا له مړیني وروسته به یې گاونډی هم د نورو وارثانو په څیر د مړي له مال څخه برخه اخلي).

د حدیث شریف حکمت

انسان په خپل ژوند کې د مور، پلار، اولادونو او دوستانو څخه سر بهره د گاونډیو سره هم ځانگړې اړیکې لري د دغو اړیکو بڼه والی او بد والی په اخلاقو باندې زیاته اغیزه لري. تر ټولو لومړی هغه څوک چې په غم او ښادۍ کې زمونږ پر شاوخوا را ټولېږي هغه گاونډیان دي: که د چا اړیکې د خپلو گاونډیانو سره نیکې وي له ډیرو خواو څخه به په امن او ډاډ کې وي او د هغوی له تجربو او فضا یلو څخه به گټه اخلي. او د گاونډیانو سره د اړیکو د خړېدو په صورت کې به انسان له هر لوري د خطر احساس کوي او یو د بل له لیدلو څخه به کرکه کوي او ډیر ژر به یې ځاني، مالي او رواني ډاډ له منځه ولاړشي. له گاونډیو سره د اړیکو بڼه والی په خپلو کې د حقوقو د رعایت کولو پورې تړاو لري بناءً پیغمبر ﷺ په دې او نورو ډیرو احادیثو کې د گاونډي مقام او منزلت په خورا تاکیدي اسلوب سره بیان کړی دی.



خرنگه کولی شو د خپلو گاونډیانو حقوق پر ځای کړو؟ د دې سوال ځواب په ډله ییز ډول ورکړئ.

د حدیث شریف گټې

۱. **د وارث پر ځای د گاونډي دریدل:** گاونډی هغه چا ته وایي چې ستاسې په شاوخوا کې اوسېږي، اسلام د گاونډي حقوقو ته دومره پاملرنه کړې ده چې گاونډی سره د دې چې میراث نشي وړای خو د ټولنیزو حقوقو له پلوه له هغه چا سره چې میراث وړې برابر دی.
۲. **د گاونډي پر حقوقو زیات ټینګار:** د اسلام گران پیغمبر ﷺ فرمایي: جبرئیل ﷺ د الله تعالی په امر ما ته تل د گاونډي په حق کې توصیه او لارښوونه کوله.
۳. **له جبرئیل علیه السلام سره د پیغمبر ﷺ اړیکې:** جبرئیل ﷺ د ملائکو له جملې څخه هغه ملائکه ده چې پیغمبر ﷺ ته به یې وحې راوړله، او د دیني کارونو په ورزده کړه کې یې د پیغمبر ﷺ استاذي او ملگرتیا کوله.



۴. **گاونډي ته د هر ډول تکليف له رسولو څخه ځان ساتل:** که چېرې انسان د گاونډي سره مرسته نشي کولای نو لږ تر لږه گاونډي ته له ضرر رسولو څخه بايد ډډه وکړي، په بل حديث شريف کې راغلي دي: (هغه کس کامل مسلمان نه دی چې د هغه گاونډی د ده له ضرر څخه په امن کې نه وي).



- ۱- لاندې کلمي معنا کړئ:
 - ۱. مَازَالَ
 - ۲. يُوصِيْنِي
 - ۳. ظَنَنْتَ
 - ۴. سَيُورُثُهُ
- ۲. د حديث شريف اجمالي معنا ووياست.
- ۳. د حديث شريف گټې ووياست.



- ۱. د پورتنی لوست حديث شريف له معنا سره حفظ کړئ.
- ۲. د لاندې موضوعاتو څخه په يوه موضوع کې يوه مقاله وليکئ چې له شپږو کړبنو څخه کمه نه وي.
 - أ- دگاونډي حقوق.
 - ب- گاونډي ته د ضرر رسولو ډولونه.
 - ج- گاونډي ته د ضرر نه رسولو څرنگوالی.



گاونډي ته د تڪليف رسولو گناه

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: ((وَاللَّهِ لَا يُؤْمِنُ وَاللَّهُ لَا يُؤْمِنُ وَاللَّهُ لَا يُؤْمِنُ قَالُوا: وَمَا ذَاكَ يَا رَسُولَ اللَّهِ؟ قَالَ: الْجَارُ لَا يَأْمَنُ جَارُهُ بَوَائِقِهِ. قَالُوا: يَا رَسُولَ اللَّهِ وَمَا بَوَائِقُهُ؟ قَالَ: شَرُّهُ.)) مسند احمد

د راوي پيژندنه

نوم يې عبدالرحمن د صخر دوسي زوی او په ابوهريره رضي الله عنه باندې شهرت لري. د هجرت په اووم کال يې مدينې ته تشریف راوړ او د رسول الله صلى الله عليه وسلم ملتيا يې غوره کړه. پيغمبر صلى الله عليه وسلم ورته د احاديثو د حفظ د عا وکړه، چې له برکته يې د نورو اصحابو په پرتله زيات شمېر احاديث له رسول الله صلى الله عليه وسلم څخه روايت کړي دي او د هجرت په ۷۵ کال وفات شو.

د کلماتو معنا

- ۱- لَا يُؤْمِنُ: د پوره ايمان خاوند کيداي نشي.
- ۲- الْجَارُ: گاونډی.
- ۳- بَوَائِقُهُ: د هغه له ضرر څخه.

د حدیث شریف معنا

له حضرت ابوهریره رضی اللہ عنہ څخه روایت دی چې پیغمبر صلی اللہ علیہ وسلم وفرمایل: په الله تعالى قسم چې مؤمن نه دی په الله تعالى قسم چې مؤمن نه دی په الله تعالى قسم چې مؤمن نه دی. ورته وویل شول، څوک؟ یا رسول الله. پیغمبر صلی اللہ علیہ وسلم وویل: هغه څوک چې گاونډی یې له شر څخه په امان کې نه وي.

د حدیث شریف حکمت

ټولنه د وگړو، کورنیو، کلیو او ښارونو څخه جوړېږي، که چېرې د کورنیو او کلیو وگړي ټولنیز آداب مراعات کړي او کوبښن وکړي چې هېچا ته یې کوم ضرر ونه رسېږي په ځانگړي ډول هغه څوک چې ورسره گاونډیتوب لري که هغه د کور او کلي گاونډی وي او که د دفتر یا د کار د ځای څکه چې دغه ټول گاونډیان شمېرل کېږي په دې صورت کې هېڅکله په ټولنه کې کومه ستونزه نه پیدا کېږي او که چېرې پیدا هم شي ډېر زر حل کېږي، په همدې بناء د اسلام مقدس دین د گاونډي احترام لازم گرځولی دی او هغه ته یې له ضرر رسولو څخه منع کړې ده.

د حدیث شریف گټې

۱. **گاونډي ته ضرر رسول خورا لویه گناه او حرام کار دی، ځکه چې پیغمبر صلی اللہ علیہ وسلم پدې هکله سخت وعید فرمایلي دی او د زیات ټینگار په خاطر یې د الله تعالى په پاک نوم درې ځلې قسم یاد کړ او وېې فرمایل: ((وَاللّٰهُ لَا يُؤْمِنُ وَاللّٰهُ لَا يُؤْمِنُ وَاللّٰهُ لَا يُؤْمِنُ...)) چې دا گاونډي ته د ضرر رسولو د گناه په ډېر والي ښکاره دلالت کوي. سره لدې چې د (لَا يُؤْمِنُ) عبارت بېخي د مسلمان څخه د ایمان نفې کوي، خو د دې لپاره چې خلک څوک د گناه په کولو کافر و نه گڼي علماء د دې عبارت معنا داسې کوي: (د کامل ایمان خاوند نه دی). بیا هم د حدیث شریف د نص څخه څرگنده معلومېږي چې گاونډي ته ضرر رسول خورا لویه گناه ده.**

۲. **نورو ته د دې گناه د لوی والي بیانول: ځینې خلک چې د دې گناه له لوی والي څخه خبر نه وي، گاونډیانو ته په ضرر رسولو کې کومه ځانگړې پاملرنه نه کوي، په همدې بناء لازم دي چې د دې گناه لوی والی او خطر خلکو ته په ډاگه او بیان کړل شي، او که چېرې خلک د دې گناه له لوی والي څخه خبر شي نو ارو مرو به ورڅخه ډډه وکړي.**



فعالیت



په ټولگي کې په گروبي شکل گاونډي ته د ضرر او تکليف رسولو ځينې مثالونه ووياست.

ارزونه



- ۱- د حديث شريف راوي څوڪ دى؟ په لنډ ډول يې څرگند كړئ.
- ۲- د گاونډيو ځينې حقوق بيان كړئ.
- ۳- لاندې كلمې معنا كړئ.
- أ- لَا يُؤْمِنُ:
- ب- الْجَارُ:
- ج- بَوَائِقُهُ:

کورنۍ دنده



كوم شيان د گاونډي د ضرر او تکليف لامل گرځي پدې اړه پنځه کرښې مقاله وليکئ.



پنجم لوست

کینه لویه گناه ده

عَنْ أَبِي هُرَيْرَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: (إِيَّاكُمْ وَالْحَسَدَ فَإِنَّ
الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ). رواه أبو داؤد.

د راوي پيژندنه

دغه رواي په وړاندې لوست کې پيژندل شوی دی.

د کلماتو معنا

- | | |
|---------------------------------|---------------------------|
| له نورو څخه د نعمت د زوال هيله. | ۱- الحَسَدَ: |
| ځان وساتئ. | ۲- إِيَّاكُمْ: |
| بښکني خوري (له منځه يې وړي). | ۳- يَأْكُلُ الْحَسَنَاتِ: |
| لرگي. | ۴- الْحَطَبَ: |

د حدیث شریف معنا

له ابوهریره رضی اللہ عنہ څخه روایت دی چې نبی کریم صلی اللہ علیہ وسلم وفرمایل: د کینې له بیماری څخه ځان وساتئ ځکه چې کینه کول د سړي نیک عمل خوی (داسې له منځه وړي) لکه اور چې لرگي سوزوي او له منځه یې وړي.

د حدیث شریف حکمت

د اسلام سپیڅلي دین مسلمانانو ته په مینې، ورور گلوی، مرستې او یووالي امر کړی دی. او له هر هغه څه چې د اړیکو د زیانمنېدو او ورته د ضرر رسولو لامل گرځي منع کړي دي. دا چې کینه او حسد د بدگوماني، کرکې، ازار او تکلیف رسولو اصلي عامل دی پیغمبر صلی اللہ علیہ وسلم په کلکه ورڅخه منع فرمایلي ده.

حسد څه ته وايي؟

حسد دا دی چې یو څوک د نورو د نعمتونو د زوال هیله کوي او پر نورو یې د خدای احسان نه لورېږي.

غبطه څه ته وايي؟

غبطه دي ته وايي چې یو څوک د نورو د نعمت په خیر ځانته هم د هماغسې نعمت هیله کوي او د نورو د نعمت زوال نه غواړي چې دا یو نیک او جایز کار دی.

د حسد ضررونه

- ا- حسد مینه، ورور گلوي او بښگنې چې ایماني غوښتنې دي له منځه وړي او پر نورو د ظلم او تېري لامل گرځي.
- ب- حسد د حسد کونکي د زړه ناولتیا څرگندوي ځکه چې دی هغه څه چې ځان ته یې خوښوي نورو ته یې نه خوښوي.
- ج- حسد انسان نا اراموي، ځکه چې حسد کونکی همیشه په دې اندیښنه کې وي چې هغه فلاڼي ته ولې دومره نعمتونه ورکړل شوي دي او ماته نه دی راکړل شوي، هغه تل د نورو د هوساینې او د ځان د محرومتیا سوچونه کوي.



فعالیت

د حسد او کینې ځینې نور ضررونه په گوته کړئ.

د حدیث شریف گټې

- ۱- د حسد حرام والی: پیغمبر ﷺ په خورا سخت اسلوب له کینې کولو څخه منع کړې ده.
- ۲- حسد نیکي له منځه وړي: حسد برسېره پردې چې لویه گناه ده د حسد کونکي نورې نیکي هم له منځه وړي.

ارزونه

- ۱- لاندې کلمې معنا کړئ:
 - أ. اِيَّاكُمْ:
 - ب. يَأْكُلِ الْحَسَنَاتِ:
 - ج. الْحَطَبِ:
- ۲- حسد تعریف او له غبطې سره یې توپیر واضح کړئ.
- ۳- د حسد ضررونه بیان کړئ.

کورنۍ دنده

- ۱- د لوست حدیث شریف له معنا سره حفظ کړئ.
- ۲- د حسد ضررونه ولیکئ.



د مور او پلار حقوق

عن عبد الله بن عمرو ، قال : قال رسول الله صلى الله عليه وسلم :
«رَضَا اللهُ فِي رِضَا الْوَالِدَيْنِ، وَ سَخَطَ اللهُ فِي سَخَطِ الْوَالِدَيْنِ» رواه
البيهقي في شعب الإيمان

د راوي پيژندنه

دغه لوی او جلیل القدر صحابي عبد الله بن عمرو بن العاص رضي الله تعالى عنه دی، نسب
يې له نبي کریم صلی الله علیه وسلم سره په کعب بن لؤي کې يو ځای کېږي.
دغه صحابي عالم، د قرآن کریم قاري او د احاديثو د حافظانو له جملې څخه دی، زیات شمېر
احاديث يې روايت کړي دي، او د هجرت په (۶۵) کال وفات شو.

د کلماتو معنا

رَضَا اللهُ: د الله تعالى خوښي.
سَخَطَ اللهُ: د الله تعالى قهر او غوسه

د حدیث شریف معنا

د عبد الله بن عمرو بن العاص رضي الله تعالى عنه خخه روایت دی چې نبی کریم صلی الله علیه وسلم وفرماییل: د الله تعالی خوښی د مور او پلار په خوښی او د هغه قهر او غوسه د مور او پلار په قهر او غوسه کې نغښتی ده.

د حدیث شریف حکمت

الله تعالی د انسانانو حقیقي خالق دی، مور او پلار په عالم اسباب کې د خپل ماشوم د ودې لپاره زیاتې ستونزې گالي، دوې شپه او ورځ د خپل ماشوم لپاره د خوړو، جامو او د ژوند لپاره د مناسب ځای او سالمې تربیې د چاپیریال د برابرولو په هڅه کې وي، لدې امله د الله تعالی په وړاندې د مور او پلار مقام او منزلت ډېر لوړ دی، او په ډېرو ځایونو کې یې خپل حق د مور او پلار له حقوقو سره یو ځای ذکر کړی دی، همدا راز رسول الله ﷺ پدې حدیث شریف کې هم د الله تعالی له حقوقو څخه چې یو یې د هغه خوښی تر لاسه کول دي د مور او پلار د حقونو سره یو ځای ذکر کړی دي، ان تر دې چې د مور او پلار د حق پر ځای کول یې د الله تعالی د حق پر ځای کول گڼلي دي.

د مور او پلار سره نېکي کول

له مور او پلار سره نېکي باید د دوې په ژوند او هم د دوې له مرگ څخه وروسته دوام ومومي، کله چې دوی ژوندي وي اولادونه مکلف دي چې له دوی سره په نېکۍ، مهربانۍ، نرمه ژبه او ښو اخلاقو چلند وکړي، له هغو خبرو څخه چې دوی پرې خفه کېږي ډډه وکړي، د دوی په وړاندې لوړوالی ونه کړي، په نېکو کارونو کې د دوې اطاعت وکړي، د دوی غوښتنې پر نفلي عبادتونو محکې کړي، او هر وخت د دوی په خدمت کې واوسی، د دوی د اړتیاو په پوره کولو کې له هر ډول کوښښ څخه دریغ ونه کړئ، دوی دواړه پر ښځه او اولادونو وړاندې وگڼئ، له دوی څخه د هغه څه غوښتنه ونه کړئ چې دوی یې توان نه لري، دوی ته فریاد ونه کړئ، په نامه سره یې یاد نه کړئ، د دوی له مرگ څخه وروسته په ډېر اخلاص د رحمت او مغفرت دعا ورته وکړئ، که دوی له چا سره وعده کړې وي هغه باید سرته ورسوئ او د دوستانو او خپلوانو عزت یې وکړئ.

د حدیث شریف گټې

۱- د مور او پلار د خوښۍ د تر لاسه کولو فرضیت: څرنگه چې د الله تعالی خوښی د مور او پلار په خوښۍ پورې تړلې ده او د الله تعالی خوښی تر لاسه کول په هر انسان فرض دي نو د مور او پلار خوښی تر لاسه کول هم فرض دي. له همدې امله یوه ورځ یو تن صحابي غوښتل چې په جهاد کې گډون وکړي، نبی کریم صلی الله علیه وسلم هغه ته وفرماییل: (آیا مور او پلار دې ژوندي دي؟



صحابي وويل: هو. نبي كريم ﷺ ورته وفرمايل: (ولاړ شه د هغوي خدمت وکړه، جنت د مور د قدمونو لاندې دی).

- ۲- د مور او پلار د غوسه کولو حرام والی: څرنګه چې د الله تعالی غوسه کول حرام دي او د الله تعالی غوسه د مور او پلار په غوسه کې ده، نو د مور او پلار غوسه کول هم حرام دي.
- ۳- نیکمرغي او بریالیتوب: د مور او پلار خوښي د نېکمرغي او بریالیتوب، او د دې پر خلاف د دوی قهر او غوسه د انسان د بد بختی او ناکامی لامل ګرځي.

فعالیت

هغه کارونه چې د مور او پلار د خوښی او هغه کارونه چې د دوی د غوسې لامل ګرځي په فردي او یا ډله ییز ډول بیان کړئ.

ارزونه

- ۱- لاندې کلمې معنا کړئ:
أ. الْوَالِدَيْنِ
ب. رِضًا
ج. سَخَطًا
- ۲- اسلام د مور او پلار په حقونو باندې ولې دومره ټینګار کړی دی؟
- ۳- آیا له مور او پلار سره نیکي کول یوازې د دوی تر ژوند پورې تړلی ده؟

کورنی دنده

دغه عبارت « رِضًا لِلَّهِ فِي رِضَا الْوَالِدَيْنِ، وَ سَخَطُ اللَّهِ فِي سَخَطِ الْوَالِدَيْنِ » له معنی سره حفظ کړئ.

مور څرنګه کولای شو د مور او پلار خوښي تر لاسه کړو؟ پدې اړه یوه مقاله ولیکئ چې له شپږو کړښو څخه کمه نه وي.



د مورحق

عَنْ أَبِي هُرَيْرَةَ رَضِيَ اللَّهُ عَنْهُ قَالَ: (جَاءَ رَجُلٌ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ مَنْ أَحَقُّ النَّاسِ بِحُسْنِ صَحَابَتِي قَالَ أُمَّكَ قَالَ ثُمَّ مَنْ قَالَ ثُمَّ أُمَّكَ قَالَ ثُمَّ مَنْ قَالَ ثُمَّ أَبُوكَ.) متفق عليه

د راوي پېژندنه

د راوي پېژندنه مخکې ذکر شوې ده.

د کلماتو معنا

تر ټولو خلکو ډېر د استحقاق خاوند څوک دی.
زما د ملگرتیا او نېک چلند.

مَنْ أَحَقُّ النَّاسِ:
بِحُسْنِ صَحَابَتِي:

د حدیث شریف معنا

له ابو هريرة رضي الله تعالى عنه رواية دي چې يو سړي نبي كريم صلى الله عليه وسلم ته راغي او عرض يې وكړ: پر ما باندې څوك د زيات خدمت او بڼه چلند حقدار دی؟ نبي كريم صلى الله عليه وسلم ورته وفرمايل: ستا مور. بيا هغه سړي پوښتنه وكړه: بيا څوك؟ نبي كريم صلى الله عليه وسلم وفرمايل: ستا مور. بيا هغه پوښتنه وكړه: بيا څوك؟ نبي كريم صلى الله عليه وسلم وفرمايل: ستا مور. هغه سړي بيا پوښتنه وكړه: بيا څوك؟ رسول الله صلى الله عليه وسلم وفريل: بيا ستا پلار.

د حدیث شریف حکمت

مور له هر پلوه لكه: رواني، عاطفي، جسمي د خپل ماشوم د خدمت لپاره ډېرې لويې قربانۍ وركوي، له همدې امله مو په پورتنۍ حديث شريف كې ولوستل چې نبي كريم صلى الله عليه وسلم درې ځلې ځواب وركړ چې تر ټولو خلكو د زيات خدمت او بڼه چلند حقداره مور ده.

تر ټولو لوی تکلیفونه چې مور يې د خپل اولاد په وړاندې گالي عبارت دي له:

۱- د حمل تکلیفونه: مور د حمل په وخت کې ډېر جسمي او رواني تکلیفونه گالي، او د خپل بدن د هاپوګو او وينې شيره خپل ماشوم ته وركوي.

۲- د ولادت تکلیفونه: چې د ولادت تکلیفونه خورا درانه او ټکان وركوونكي وي.

۳- د تي د شيدو وركولو د وخت تکلیفونه: مور د خپلو غوښو او هاپوګو زېښل شوي څيزونه خپل ماشوم ته د شيدو په بڼه وركوي او پر خپل ماشوم باندې له ټولو خلكو ډېره مهربانه وي د هغه سره مينه كوي په خدمت يې نه سترې كېږي، په خپل ماشوم غوسه نه كوي، او دې ته سترگې په لاره وي چې ماشوم يې سالمه وده وكړي.

مور د اميدوارۍ په وخت کې ډېرې زياتې ستونزې گالي، د زېږېدنې پر مهال له خطرناكو پړاونو تيرېږي، د تي وركولو او تربيه كولو پر وخت ډېرې ستونزې گالي او د خپل ماشوم د آرامۍ لپاره د خپلو ډېرو آراميو څخه تيرېږي، له همدې امله دغه حديث شريف د خدمت او بڼه چلند په اړه د مور حق د پلار له حق څخه زيات او مخکې ذکر کړی دی.

د حدیث شریف گټې

۱- د مور غوره والی او مخکې والی: مور او پلار دواړه په خپل اولاد زيات حقونه لري، خو مور د ذکر شوو دلايلو په رڼاکې ډېر زيات حقونه او ځانگړی مقام لري، اولاد بايد د مور اطاعت، په هغې

باندي شفقت او مهرباني ته زياته پاملرنه وکړي.

۲- د مور سره په نېکۍ کولو ډېر ټينگار: ځکه چې نبي کریم ﷺ مور درې ځلې ذکر کړې او په څلورم ځل يې پلار ذکر کړی دی، له دې څخه معلومېږي چې مور تر هر چا زياته د نېکۍ حقداره ده.



- ۱- لاندې عبارتونه ترجمه کړئ:
مَنْ أَحَقُّ النَّاسِ
بِحُسْنِ صَحَابَتِي:
- ۲- د حديث شريف د راوي په اړه معلومات ورکړئ.
- ۳- نبي کریم صلی الله عليه وسلم ولې د مور په حقونو ډېر ټينگار کړی دی؟



- ۱- د حديث شريف معنا حفظ کړئ.
- ۲- زده کوونکي دې د مور د حقونو په اړه يوه مقاله وليکي چې له پنځو کرښو څخه کمه نه وي.

په اسلامي شريعت کې معاملات^(۱)

اسلامي شريعت لکه چې د عقايدو، اخلاقو او عباداتو په هکله ارزښتناکې لارښوونې لري، د معاملاتو (راکړې ورکړې) په هکله يې هم ځانگړې احکام او آداب وضع کړي دي، ترڅو خلک خپل معاملات د عدل، رښتونولي، او له درغلي او دوکې څخه لرې سرته ورسوي، نو لازمه ده چې هر مسلمان د معاملاتو د شرعي احکامو څخه باخبره وي، روا او ناروا احکام وپيژني، او دا باور تر لاسه کړي چې د اسلامي ادبو او احکامو په پام کې نيولو سره معامله کول اجر او ثواب لري، او د انسان په مال کې د برکت وسيله گرځي.

په اسلامي شريعت کې د معاملاتو ځانگړتياوې

- د نورو خلکو شتمنيو ته احترام او پر هغو باندې له تېري نه ځان ساتل.
- د حلال رزق د لاس ته راوړلو لپاره معاملات يوه وسيله ده.
- نيك اخلاق لرل.
- خپله گټه او د نورو گټې په پام کې نيول.
- په معامله کې صدق او رښتينولي.
- په معامله کې له دروغ ويلو نه ځان ساتل.
- په معامله کې د دواړو اړخونو رضایت.
- په معامله کې وضاحت او بيان.
- له هرې هغه کړنې څخه ډډه کول چې د شخړې لامل گرځي.
- له ټگي او دوکې څخه ډډه کول.
- له بي عدالتي، سود، ظلم او احتکار څخه ډډه کول.

د تجارت (سوداگري) آداب

مسلمان سوداگر (تجار) بايد لاندې آداب په پام کې ولري:

- ۱- د پلورلو او پيروولو په شرعي احکامو پوهيدل.
- ۲- دهر ډول درغليو څخه ځان ساتل.

۱- معاملات د معامله جمع ده، معامله په لغت کې راکړې ورکړې ته وايي، او په اصطلاح کې هغه مالي تړونونه دي چې د هغه په مقابل کې عوض اخيستل کيږي. لسان العرب ج ۹/مخ ۱۰۴.

- ۳- په تجارت کې داسې نیت درلودل چې د ځان او خپل عیال لپاره حلال رزق وگټي، پرته له دې چې بل چاته ضرر ورسوي.
- ۴- له قسم کولو څخه ځان ژغورل، په تېره په ناحقه قسم کول.
- ۵- خپلو دیني فرایضو او واجباتو ته وخت ورکول.
- ۶- د خپل توان په اندازه له بیوزلو سره مرسته کول.
- ۷- که د نصاب څښتن وي په خپل وخت د زکات ادا کول.
- ۸- په خپلو ټولو کړنو او خبرو کې ریښتینولي په پام کې نیول.
- ۹- د تبادلې په وخت کې دخپل جنس عیبونه بیانول.
- ۱۰- د خلکو گټې باید په پام کې ونیول شي او د هغه څه د خرڅولو څخه ډډه وکړي شي چې خلکو ته په کې زیان رسیږي، لکه شراب او نور مخدره او نیشه یي توکي.

د ریښتیني او امین تاجر غوره والی

له ابو سعید خدری رضی الله عنه څخه روایت دی چې نبی کریم صلی الله علیه و آله وفرمایل: {التَّاجِرُ الصَّدُوقُ الْأَمِينُ مَعَ النَّبِيِّينَ وَالصَّدِيقِينَ وَالشُّهَدَاءِ} ^(۱)

ترجمه: ریښتونی او امانت کار تاجر به له نبیانو، صدیقینو، او شهیدانو سره په جنت کې یو ځای وي.



لاندې پوښتنو ته ځواب ورکړئ:

- ۱- په اسلام کې د معاملاتو ځانگړتیاوې بیان کړئ.
- ۲- هر زده کوونکی دې د تجارت له آدابو څخه درې آدابه ذکر کړي.
- ۳- د ریښتیني او امین تاجر غوره والی بیان کړئ.



ستاسو په نظر یو تاجر باید کوم آداب مراعات کړي؟ په دې هکله یوه لږه مقاله ولیکئ چې د لسو کرښو څخه کمه نه وي.

۱- المستدرک للحاکم ۷/۲



د بیعی فقهی اصطلاحات (۱)

مخکې له دې چې د بیعی مسائل په تفصیل سره وڅیړو، مناسبه ده چې ځینې هغه اصطلاحات چې د بیعی په بحثونو کې تکرارېږي وپېژنو، تر څو د مطالبو، او موضوعاتو پوهیدل راته اسان شي.

بِيع

بیعه: د خرڅوونکي او اخیستونکي په رضایت د یو مال په بل مال بدلولو ته بیعه وایي.

بَايِع

بایع پلورونکي (خرڅوونکي) ته ویل کیږي.

مُشْتَرِي

مشتري اخیستونکي ته ویل کیږي.

اِیْجَاب

ایجاب هغه لومړۍ خبره ده چې د عقد (ترون) کولو لپاره ویل کیږي، لکه چې خرڅوونکی داسې ووايي: دا قلم مې په لس افغانۍ درکړ.

قَبُول

قبول هغه دویمه خبره ده چې له ایجاب څخه وروسته د عقد د منلو لپاره ویل کیږي، لکه د پورتنی مثال په ځواب کې چې اخیستونکی ووايي: ما په لس افغانۍ واخیست.

عَقْد

په لغت کې ترلو ته وایي او په اصطلاح کې: د هغه اتفاق څخه عبارت دی چې د دو طرفونو تر مینځ د یوه کار د اجرا کولو لپاره ترسره کیږي، لکه د بایع او مشتري تر مینځ دبیعی ترون.

مَال

مال هغه شی دی چې قیمت ولري او د تبادلې او ملکیت قابل وي.

مُتَقَوِّم مَال

متقوم مال هغه مال دی چې شرعاً قیمت ولري، او گټه اخیستل ورڅخه روا وي.



مَنْقُول

منقول هغه مال دی چې له یو ځای څخه یې بل ځای ته وړل ممکن وي، لکه نغدې پیسې، جامې، او داسې نور.^(۱)

غَيْر مَنْقُول (عقارات)

غیر منقول هغه مال دی چې له یو ځای څخه یې بل ځای ته نقلول او وړل ممکن نه وي، لکه: کورونه، ځمکې، باغونه، او داسې نور.^(۲)

فعالیت

د پورتنیو اصطلاحاتو په هکله یو تر بله پوښتنی وکړئ.

ارزونه

لاندې اصطلاحات تعریف کړئ:

آ- ایجاب.

ب- قبول.

ج- منقول مال.

د- متقوم مال.

دلاندې صحیحو جملو مخې ته د (✓) او د غلطو جملو مخې ته د (✗) نښه کیردئ:

۱. قبول: هغه خبره ده چې لومړی د عقد د کولو لپاره کیري ()

۲. عقد: له هغه اتفاق څخه عبارت دی چې د دوه طرفونو تر منځ د یوه کار د اجرا کولو لپاره

ترسره کیري. ()

۳. بیعه: په گټو او منافعو د مال بدلولو ته ویل کیري. ()

کورنی دنده

د درس اصطلاحات په لنډه توگه ولیکئ.

۱- مجلة الأحكام العدلية - (ج ۱ / ص ۲۹)

۲- مجلة الأحكام العدلية - (ج ۱ / ص ۳۱)



لسم لوست

د بيعي فقهي اصطلاحات (۲)

په تير لوست کې مو ځينې هغه اصطلاحات وپيژندل چې په بيعه کې تکرارېږي، ځينې نور پاتې يې نن په دې لوست کې پېژنو.

مبيعه

هغه جنس ته ويل کېږي چې ثمن د هغې په مقابل کې واقع کېږي، او په بيعه کې اصلي موخه وي.

ثمن

هغه مال ته ويل کېږي چې د مبيعي په مقابل کې واقع کېږي، او غالباً نقد او پيسې وي.

نقد

نقد د نقد جمع ده، په اصل کې سرو زرو، او سپينو زرو ته ويل کېږي، خو اوس پيسې هم د نقدو په نامه يادېږي کومې چې ددې دواړو په ځای استعمالېږي، لکه بانک نوټونه او فلزی پيسې.

کيلی

کيلی هغه شيان دي چې په پيمانه کولو سره معلومېږي، لکه پترول، اوبه، او داسې نور مبيعات. (چې اوس د دې رايج واحد ته لیترو ويل کېږي.)

وزني

وزني هغه شيان دي چې په وزن کولو (تللو) سره معلومېږي لکه سره زر، سپين زر، غوښه، د سوځولو لږگي او داسې نور، (چې اوس د دې رايج واحد گرام او کيلو گرام دی).

عددي

عددي هغه شيان دي چې اندازه يې په عام ډول په شمارلو سره معلومېږي.

ذري

ذري هغه شيان دي چې اندازه يې د طول په واسطه معلومېږي، لکه ټوکرونه. (په اوسني زمانه کې د دې د اندازه کولو واحد متر دی).

مشاع

هغه مشترک مال دی چې لا ویشل شوی نه وي ، خو د هر شریک برخه د (فیصدی او یا نصف او ربع او ثمن ...) د سهم په اساس معلومه وي. لکه سهامی شرکتونه، میراثي مالونه چې لانتقسیم شوي نه وي.

مثلي

مثلي هغه شی دی چې مثل یې په بازار کې پیدا کیږي، او ډیر توپیر سره نلري، لکه غنم، اوریشې، او داسې نور، ځکه چې لږ توپیر په قیمت کې ډیر فرق نه راولي، غټ او واړه په یوه بیه خرڅیږي، لکه وزني، کیلي او متقاربه عددي شیان.

قیمي

قیمي هغه شیان دي چې افراد یې په بازار کې سره متفاوت وي، او قیمتونه یې هم سره تفاوت ولري لکه: اسونه، پسونه، غواگانې، او داسې نور.

مُتقاربه عدديّات

دا هغه شیان دي چې په بازار کې په شمېرلو خرڅیږي، او د افرادو تر مینځ یې په قیمت او بیه کې توپیر نه وي، دا ټول له مثلیاتو څخه گڼل کیږي. لکه هگي، او چارمغز او داسې نور.

مُتفاوته عدديّات

دا هغه شیان دي چې په شمیرلو سره نه پلورل کیږي، ځکه چې د افرادو تر مینځ یې په قیمت او بیه کې ډیر توپیر موجود وي، دا ټول له قیمتاتو څخه شمېرل کیږي. لکه : کدو، هندواڼه او داسې نور.



د متقاربه عددي شیانو څخه د پنځو، او د متفاوته عددي شیانو څخه د شپږو نومونه

واخلئ.



د لاندې اصطلاحاتو فرق بیان کړئ:

۱. مشاع او غیر مشاع مال.
۲. عدديات متقاربه، او عدديات متفاوته.
۳. مثلي او قيمي.
۴. کيلي او وزني.
۵. ذرعي او عددي.

د لاندې صحيحو جملو مخې ته د (✓) او د غلطو جملو مخې ته د (✗) نښه کيږدئ:

- ۱- مشاع مال: هغه مشترک مال دی چې لا ویشل شوی نه وي ، خو د هر شریک برخه پکې د سهم په اساس معلومه وي. ()
- ۲- عدديات متقاربه: هغه د شمیرلو وړ شيان دي چې د افرادو ترمنځ يې په قیمت کې توپير وي. ()
- ۳- مبيعه: هغه شي ته ويل کيږي چې په بيعه کې اصلي مقصود وي. ()



د بيعي فقهي اصطلاحات (۳)

په تيرو دوو لوستونو کې موځينې هغه فقهي اصطلاحات وپيژندل چې په بيعه کې تکرارېږي، پاتې نور به يې په دې لوست کې وپيژنو.

رُكْنُ الْبَيْعِ

د بيعي رکن: ايجاب او قبول دی، چې د عقد په صيغه هم ورڅخه تعبير کېږي.

ثَمْنٌ مَسْمُومٌ

مسمی ثمن هغه ثمن دی چې د عقد په وخت کې په څرگنده توګه وټاکل شي او د دواړو خواوو اتفاق پرې وشي، که هغه د بازار د نرخ مطابق وي، او يا له هغه سره توپير ولري.

قِيَمَتٌ

قيمت د يوه شي حقيقي ارزښت دی.

تَأْجِيلٌ

د دین (پور) مُعَلَّقٌ کول، او تر معلوم وخته يې ځنډول دی.

تَقْسِيْمٌ

په متعددو قسطونو د يوه مبلغ تسليمول.

دَيْنٌ

دين (پور) هغه مال دی چې د چا په ذمه ثابتېږي (ورپه غاړه کېږي)، لکه يوه اندازه پيسې چې څوک د چا څخه پور واخلي.^(۱)

۱- مجلة الأحكام العدلية - (ج ۱ / ص ۳۳)

غَبْنُ فَاحِشٍ

دخپل نرخ څخه په ډیر لوړ نرخ د یوشی خرڅولو ته ویل کېږي، لکه د مثال په ډول: چی د یو کیلو گاز مروج قیمت په بازار کې (۳۰) افغانی وي او یو پلورونکی یې په (۵۰) افغانی په چا خرڅ کړي.^(۱)

ارزونه

أ- لاندې اصطلاحات تعریف کړئ:

۱- ثمن.

۲- قیمت.

۳- تاجیل.

۴- بايع.

۵- مشتري.

ب- د لاندې صحیحو جملو مخې ته د (✓) او د غلطو جملو مخې ته د (✗) نښه کیردئ:

۱- تقسیط: د دین (پور) په جلا جلا وختونو کې اداء کول دي. ()

۲- دین هغه مال دی چې په ذمه ثابتېږي. ()

کورنی دنده

د درس عمده ټکي په خپلو کتابچو کې ولیکئ.

بيع

انسانان په خپل ورځني ژوند کې دې ته اړ دي چې له يوله بل سره راکړه ورکړه ولري، خو خپلې اړتياوې له دې لارې پوره کړي، د فقهي کتابونو دغه چارې د بيعي تر عنوان لاندې بيان کړې دي.

د بيعي تعريف

بيعه په لغت کې: مطلق بدلولو ته ويل کيږي.

بيعه شرعاً: (د بايع او مشتري په رضا) په مال باندې د مال بدلولو ته وايي.^(۱)

د بيعي حکم

د بيعي په نتيجه کې د مشتري ملکيت په مبيعه کې او د بايع ملکيت په ثمن کې ثابتيږي.

د بيعي رکن

د بيعي رکن، ايجاب او قبول دی.

د بيعي د تړون ليارې

د بيعي تړون په دوو طريقو سره تر سره کيږي:

۱. دخبرو له لارې.

۲. او کله د عمل او کړنې له لارې.^(۲)

د خبرو له لارې بيعه کول

هغه ده چې د ايجاب او قبول وسيله تر سره شي.

۱- فقه المعاملات - (ج ۱ / ص ۷)

۲- درر الحکام شرح غرر الأحکام - (ج ۶ / ص ۱۵۱) - تبیین الحقائق شرح کنز الدقائق - (ج ۱۰ / ص ۲۲۸)

۳- رد المحتار - (ج ۱۸ / ص ۲۰۵) - العناية شرح الهداية - (ج ۸ / ص ۳۶۸)

بيعه په فعل سره يا د تعاطی بيهه^(۱)

دا بيهه په عملي راکړه ورکړه باندې تر سره کيږي، که څه هم ايجاب او قبول ورسره نه وي، لکه: د ډوډۍ پلورونکي مخ ته يو څوک د ډوډۍ مروج قيمت ږدي او يوه ډوډۍ ورڅخه اخلي.

فعاليت

د لفظ د ويلو په ځای په ورکړې سره د بيعی څو مثالونه ووياست. او همدا راز د بيعی تړون عملا تمثيل کړئ.

ارزونه

- لاندې پوښتنو ته ځوابونه ووياست:
۱. د دې لوست اصطلاحات بيان کړئ.
 ۲. د بيعی حکم څه دی؟
 ۳. د بيعی رکن څه دی؟ او په څه شی بيهه ترسره کيږي؟
- لاندی جملی په مناسبو کلمو بشپړې کړئ:
- بيعه په لغت کې: او شرعاً: ته وايي.

کورنی دنده

د دې لوست عمده ټکي په خپلو کتابچو کې وليکئ.

۱- رد المحتار - (ج ۱۸ / ص ۱۹۷)

د بيعي شرطونه

وروسته له دې چې د بيعي له تعريف او د ترسره كيدلو له څرنگوالي سره آشنا شوو، اوس غواړو چې د بيعي شرطونه وپيژنو، ځكه د شرط پاتې كيدل د بيعي د صحت مانع گرځي، او د شرايطو مراعاتول د شخړو مخنيوي كوي.

شرط په لغت كې: علامې او نښې ته وايي.^(۱)

په اصطلاح كې: شرط دى ته ويل كېږي چې د هغه د وجود پورې د بل شي وجود تړلى وي، او له هغه څخه پرته نه ترسره كېږي، لكه اودس چې د لمانځه لپاره شرط دى.^(۲)

د بيعي شرطونه په څلور ډوله دي:

۱. دا انعقاد شرطونه.^(۳)

۲. د نفاذ شرطونه.^(۴)

۳. د صحت شرطونه.

۴. د لزوم شرطونه.^(۵)

لومړى

(د انعقاد شرطونه) په لاندې ډول دي:

۱. عقد كوونكى بايد د عقل او پوهې خاوند وي، نو د ليوني او د نابوهه كوچني چې د بڼه او بد تميز نه شي كولاى عقد نه صحيح كېږي.

۱- العناية شرح الهداية - (۱ / ۱۴)

۲- رد المحتار - (ج ۳ / ص ۲۴۲)

۳- درر الحكام شرح مجلة الأحكام - (۱ / ۹۲)

۴- درر الحكام شرح مجلة الأحكام - (۱ / ۹۵)

۵- رد المحتار - (ج ۱۸ / ص ۱۹۹)

۲. عقد کوونکي باید له یوه کس څخه زیات وي، یعنی په بیعه کې له دواړو اړخونو څخه یو تن عاقد نه شي جوړیدای، چې هم خرڅونکی او هم اخیستونکی اوسي، ځکه یو شخص هم قابض (اخیستونکی) او هم ورسپارونکی (خرڅوونکی) نشي کېدلای.^(۱)
۳. قبول باید له ایجاب سره موافقت ولري، نو که ایجاب یو شی وي او قبول بل شی دا بیعه نه تر سره کیږي، لکه بايع چې ووايي: ما دغه کتاب په لس افغانۍ در باندې خرڅ کړ، او مشتري ووايي: ما هغه قلم په لس افغانۍ در څخه واخیست.
۴. ایجاب او قبول باید په داسې الفاظو سره وي چې فې الحال د عقد د سرته رسولو او درضايت معنا ورکړي، که داسې الفاظ وي چې د وعدې مفهوم افاده کوي پر هغو الفاظو بیعه نه منعقده کیږي. لکه چې ووايي: زه به دا قلم په تا باندې خرڅ کړم. او یا دا چې اخیستونکي ووايي: زه به دا قلم له تا څخه واخلم.
۵. د متعاقدينو د بیعي د مجلس یو والی: که د متعاقدينو څخه یو په همدې مجلس کې دا بیعه قبوله نه کړي، دا عقد او بیعه نه ترسره کیږي.
۶. د مبیعي شتون: مبیعه باید شتون ولري، له دې امله د هغه شي خرڅول چې موجود نه وي نه ترسره کیږي، لکه د هغې میوې بیعه چې تر اوسه یې گل نه وي ښکاره کړی.
۷. مبیعه باید متقوم مال وي، نو له هم دې امله د شرابو، او خنزیر بیعه د مسلمان لپاره نه صحیح کېږي.
۸. مبیعه باید د پلورونکې ملکیت وي.
۹. مبیعه باید د تسلیم کیدلو قابلیت ولري، د هغه شی بیعه نه منعقده کیږي چې بايع یې له تسلیمولو څخه عاجز وي، لکه په هوا کې د یوه مرغه خرڅول.





زده کونکي دې په گروپي ډول د بيعې د شرطونو په هکله يو له بل سره د ښوونکي په مرسته مباحثه وکړئ.

دويم

د نفاذ شرطونه

۱. ملکیت یا د ملکیت ولایت: د چا په ملک اومال کې د تصرف حق لرل په دوو طریقو ترلاسه کیدای شي.^(۱)

آ- د نیابت له لارې: چې د مال یا حق خاوند د ځان پر ځای بل څوک وټاکي لکه وکالت.

ب- د شارع له لارې: هغه حق چې د شارع لخوا چاته ورکړ شوی وي، لکه د پلار ولایت د واره زوی په ملک کې.

۲. په مبیعه کې باید له بايع پرته د بل چا حق نه وي.^(۲)

درېم

د بيعې د صحت شرطونه

۱. بیعه باید په مؤقته توگه نه وي، نو که داسې ووايي: (دغه قلم د یوې ورځې لپاره خرڅوم) دغه بیعه نه صحیح کیږي.

۲. مبیعه باید معلومه او مشخصه وي، که بايع ووايي: (له رمې څخه مې یو پسه درباندي خرڅ کړي)، او معلوم یې نکړي، دا بیعه صحیح نده، ځکه چې د مجهول شی پلورل د شخړو لامل گرځي.

۳. قیمت باید معلوم وي، که بايع مشتري ته داسې ووايي: (دا آس مې درباندي خرڅ کړ په څومره چې ارزښت لري)، او معلوم یې نکړي، دا بیعه صحیح نه ده.

۴. بیعه باید له فاسد شرط څخه خالي وي، مثلاً ووايي: (دغه کور درباندي په دې شرط خرڅوم چې

۱- رد المحتار - (۱۰ / ۲۶۵)

۲- رد المحتار - (ج ۱۸ / ص ۲۰۱)

هغه په کرایه ورنکړې.

۵. بیعه باید په رضایت سره ترسره شوې وي؛ بناء د مُکَرِه (د هغه چا بیعه چې زور ورباندې شوی وي) بیعه فاسده ده.^(۱)

خلورم

د بیعی د لزوم شرطونه

یوه بیعه هغه وخت لازمه کیږي چې په هغې کې خیارونه، لکه: (خیار شرط او خیار رؤیت) نه وي ایښودل شوي، او که ایښودل شوي وي هغه بشپړ شوي وي.^(۲)



لاندې پوښتنو ته ځواب ورکړئ:

۱. د بیعی شرطونه په څو ډوله دي؟ بیان یې کړئ.
۲. د بیعی د انعقاد شرطونه وویاست.
۳. د بیعی د نفاذ شرطونه کوم دي؟
۴. د بیعی د صحت شرطونه بیان کړئ.



د دې درس عمده ټکي په خپلو کتابچو کې ولیکئ.

۱- رد المحتار - (ج ۱۸ / ص ۲۰۳) - البحر الرائق - (۵ / ۲۸۲)

۲- البحر الرائق شرح کنز الدقائق - (ج ۱۵ / ص ۴۳)



خوارسزم لوست

د بيعة ډولونه (۱)

بيعه گڼ ډولونه لري او هر ډول يې ځانگړی حکم لري، نو اړينه ده ترڅو بيعه د حکم له پلوه وپيژنو.

د بيعة ډولونه

بيعه د حکم له نظره په پنځه ډوله ده:

۱. صحيحه نافذه لازمه بيعه^(۱)

دا هغه روا بيعه ده چې د اصل او وصف دواړو له مخې صحيحه وي، نه د چا حق ورپورې تړلی وي، او نه په کې له خيارونو څخه کوم خيار موجود وي.

حکم يې: د تړون څخه وروسته سمدلاسه د مشتري ملکيت په کې ثابتېږي.^(۲)

۲. صحيحه نافذه غير لازمه بيعه

دا هغه روا بيعه ده چې د کوم چا حق ورپورې تړلی نه وي، خو يو له خيارونو څخه پکې يو خيار، شرط گرځول شوی وي.

حکم يې: په دې صورت کې مبيعه د باع (پلورونکي) د ملکيت څخه نه خارجېږي او د مشتري په ملکيت کې تر هغه نه داخلېږي تر څو چې خيار شتون ولري، همداراز د ثمنو حکم هم دی.

۳. صحيحه موقوفه بيعه

دا هغه بيعه ده چې د بل چا حق ورپورې تړلی وي، لکه يو څوک چې د بل چا مال د هغه له اجازې پرته خرڅ کړي.

حکم: په دې صورت کې د ملکيت ثابت کيدل د اصلي مالک د اجازې پورې تړلی دی.^(۳)

۴. فاسده بيعه

دا هغه بيعه ده چې د اصل له مخې صحيحه وي خو د صفت له مخې صحيحه نه وي، يعنې د صحت کوم شرط په کې نه وي مراعت شوی.

۱- صحيحه بيعه هغه بيعه ده چې په روا توگه، د ايجاب او قبول له لارې د مال بدلول په مال سره ترسره شي، او اثر (ملکيت) يې په مبيعه او ثمن کې څرگند شي.

۲- درر الحکام شرح مجلة الأحکام - (۱ / ۹۵) - رد المحتار - (۱۸ / ۱۸۵).

۳- شرح المجلة الأتاسي: ۳۴۳ - بدائع الصنائع - (۱۱ / ۴۹۴) - البحر الرائق - (۱۵ / ۴۸)

د فاسدې بيعې حکم: په مبيعه یا ثمنو کې ملکیت په قبضولو سره ثابتېږي، په دې صورت کې د مبيعې او ثمن په قبض کولو سره ملکیت ثابتېږي، خو متعاقدين هر یو کولای شي چې بیعه فسخه کړي خو فساد لرې او د شخړو مخنیوی وشي، لکه په ثمن کې جهالت، او یا کوم بل داسې شرط کیښودل چې د بیعې د تقاضا خلاف وي.

۵. باطله بیعه

دا هغه بیعه ده چې له سره صحت نه لري، هغه داسې چې:
 آ- د انعقاد کوم شرط په کې نه وي، لکه د لیوني سړي بیعه، یا د داسې ماشوم بیعه چې د ښه او بد تمیز ونه لري.

ب- مبيعه مال نه وي، لکه په اوسنۍ زمانه کې د انسان خرڅول.

د باطلې بیعې حکم: په باطله بیعه کې ملکیت نه ثابتېږي.^(۱)

فعالیت

زده کونکي دې په پنځو ډلو وویشل شي، بیا دې هره ډله د بیعې د لاندې ډولونو صورتونه

بیان کړي:

۱- باطله بیعه. ۲- فاسده بیعه. ۳- نافذه لازمه بیعه. ۴- نافذه غیر لازمه بیعه. ۵- موقوفه بیعه.

ارزونه

۱. بیعه خو ډولونه لري؟

۲. نافذه بیعه کومه بیعه ده؟

لاندې جملې بشپړې کړئ:

۱. باطله بیعه: دا هغه بیعه ده چې

۲. فاسده بیعه: دا هغه بیعه ده چې

کورنۍ دنده

د بیعې انواع او احکام په خپلو کتابچو کې ولیکئ.

۱- درر الحکام فی شرح مجلة الأحکام - (۲ / ۳۱۰) - الجوهرة النيرة.



د بيبي ډولونه (۲)

په مخکې درس کې مو بيه د حکم له پلوه وپيژندله، اوس غواړو چې بيه د مبيعي او بيا د ثمنو له نظره وپيژنو.

د مبيعي له نظره د بيبي ډولونه

بیه د مبيعي له نظره په څلور ډوله ده:

۱- **مطلقه بيه:** مطلقه بيه هغه ده چې بې له کوم قيد څخه ذکر شي او له ځان سره لکه د صرف، سلم او داسې نور قيدونه ونه لري، او دا بيه د جنس خرڅول دي په مطلقو ثمنو (لکه سپين زر، سره زر، بانک نوټونه او فلزي پيسې).

دا بيه د مشهورو بيو له جملې څخه شميرل کيږي، او له همدې امله ورته (کامله) بيه ويل کيږي.^(۱)

۲- **د صرف بيه:** دا د نغلو بيه ده په نغلو باندې، لکه په سرو زرو چې سپين زر، يا په افغانيو کالدارې، يا ډالريا نور څه واخيستل شي.

۳- **مقايضه بيه:** دا د جنس بيه ده په جنس باندې، لکه په يوه کمپيوټر چې موټر سايکل واخيستل شي.

۴- **د سلم بيه:** دا بيه د مؤجل ده په معجل باندې، پدې معنی چې قيمت او پيسې سمدلاسه واخيستل شي، او جنس (مبيعه) څه موده وروسته ورکول کيږي، چې په ثمنو کې په عاجله (سمدلاسه) توگه، او په ثمن (مبيعه) کې په آجله (څه ځنډ وروسته) توگه ملک ثابتيږي.^(۲)

فعاليت

د بيبي په پورتنیو څلورو ډولونو کې فکر وکړئ او يو د بل سره يې توپير په گوته کړئ.

د ثمنو له نظره د بيبي ډولونه

بیه د ثمنو له نظره په څلور ډوله ده

۱. **مرايه:** په معلومه گټه باندې د مال پلورلو ته د مراحي بيه وايي.

لکه چې يو سړی ۴۵ كيلو اوږه په ۱۰۰۰ افغانیو واخلي، او ووايي چې دغه وږه په ۱۰۰ افغانیو گټه

۱- تبیین الحقائق شرح کنز الدقائق - (ج ۱۱ / ص ۳۷۲)

۲- المرجع السابق. بدائع الصنائع في ترتيب الشرائع - (ج ۱۱ / ص ۵۲)

- خرخوي، او بيا يې په ۱۱۰۰ افغانیو باندې خرڅ کړي.
۲. **تولیه:** په خپل سر د یوشی خرڅولو ته د تولیې بیعه وایي چې نه په کې گټه وي او نه نقصان. لکه چې یو سړی ۴۵ کیلو اوږه په ۱۰۰۰ افغانیو واخلي، او ووايي چې دغه اوږه په خپل سر خرڅوم، او بيا يې په ۱۰۰۰ افغانیو باندې خرڅ کړي.
۳. **وضیعه:** په معین تاوان باندې د مال پلورلو ته د وضیعي بیعه وایي. لکه په پورتنی مثال کې چې ووايي: زه دغه اوږه په ۱۰۰ افغانیو تاوان خرڅوم، او بيا هغه اوږه په ۹۰۰ افغانیو خرڅ کړي.
۴. **مساومه:** دا هغه بیعه ده چې جانین په کې په یوه قیمت سره اتفاق وکړي، خو د گټې اونقصان، او یا د اخیستلو د قیمت ذکر پکې د سره نه کوي، چې په بازارونو کې اوس اکثره په همدې طریقې راکړه ورکړه کیږي. ^(۱)



- أ- لاندې پوښتنو ته ځوابونه ووايست:
- ۱- د مبيعې له نظره بیعه په څو قسمه ده؟
 - ۲- د سلم بیعه کومه بیعه ده؟
 - ۳- د ثمنو له نظره بیعه په څو ډوله ده؟
 - ۴- د مراتبې بیعه کومه بیعه ده؟
- ب- د لاندې صحیحو جملو مخې ته د (✓) او د غلطو جملو مخې ته د (×) نښه کیږدئ:
۱. مقایضه بیعه: دا د جنس بیعه ده په جنس باندې. ()
 ۲. د تولیې بیعه: په خپل سر د یوه شي خرڅولو ته د تولیې بیعه وایي. ()
 ۳. د وضیعي بیعه: په معینه گټه باندې د مال پلورلو ته د وضیعي بیعه وایي. ()



د بیعي اقسام د مبيعې او ثمن په نظر کې نیولو سره په خپلو کتابچو کې ولیکئ.

۱- بدائع الصنائع في ترتيب الشرائع - (ج ۱۱ / ص ۵۲)



خيار (د خيار شرط تعريف، او احكام يې)

په بيعه کې د خلکو د ضرورت له مخې ځينې خیارونه روا گرځول شوي دي، چې له دې جملې څخه مهم پکې خيار شرط، خيار رويت، او خيار عيب دي، غواړو چې په دې لوست کې خيار شرط وپيژنو.

د خيار شرط تعريف:

په لغت کې: خيار اسم مصدر دی چې (خوښولو، ټاکلو او واک لرلو) ته وايي. په اصطلاح کې: خيار شرط هغه واک او اختيار دی چې يو جانب او يا دواړه لوري يې د يوې معلومې مودې لپاره د بيعې د منلو او يا نه منلو په هکله د ځان لپاره ساتي. البته خيار شرط هغه وخت ثابتېږي چې د عقد په وخت کې يې ذکر وشي او جانبين پرې اتفاق وکړي.

د رواوالی حکمت يې

خيار د خلکو د ضرورت او اړتيا له مخې رواشوی دی، خو خلکو ته د فکر او مشورې وخت په لاس ورشي او د ضرر مخه ونیول شي.^(۱)

د خيار شرط حکم

په شريعت کې خيار شرط ايسنودل جائز دي، او تر هغه د اختيار د خاوند مال د هغه له ملکيت څخه نه خارجېږي او د مقابل لوری په ملک کې نه داخلېږي تر څو خيار شرط شتون ولري.^(۲)



زده کوونکي دې د خيار د گټو او د مشروعیت په حکمت بحث وکړي.

۱- الفقه الإسلامي وأدلته - (ج ۴ / ص ۶۰۳) - العناية شرح الهداية - (۸ / ۴۴۶)
۲- درر الحکام في شرح مجلة الأحکام - (ج ۱ / ص ۲۰۸) - الفقه الحنفي وأدلته ۲- ۳۰ - العناية - (۸ /)

د خيار شرط موده

د امام ابوحنيفه رحمه الله په نظر بايع او مشتري کولای شي د دريو ورځو، او يا له دريو ورځو څخه کم خيار شرط کيږدي، خوله دري ورځو څخه زيات وخت جواز نه لري، او امام ابو يوسف، او امام محمد رحمهما الله وايي: که چيرته يې يوه معلومه موده شرط کړي وي ولو که هغه له دريو ورځو څخه زياته هم وي جواز لري.

د خيار شرط ساقط کېدل او له منځه تلل

په لاندې امورو سره خيار شرط ساقطېږي:

۱. کله چې د خيار شرط خاوند خپل اختيار له منځه يوسي، لکه چې ووايي: ما خپل اختيار باطل کړ، بيهه مې قبوله ده او ورباندې راضي يم.
۲. د خيار د خاوند لخوا داسې کړه تر سره کول چې د خيار په له منځه وړلو او د بيعې په قبلولو دلالت وکړي، لکه په کور کې اوسيدل، يا د بل ميشته کول، يا د هغه خرڅول.
۳. د ضرورت له مخې د اختيار له منځه تلل، لکه د اختيار د خاوند مړينه.^(۱)
۴. د خيار د مودې پاي ته رسيدل.

په خيار شرط باندې د بيعې د فسخه کولو شرطونه

۱. د عقد فسخه کول به د خيار شرط په موده کې وي، ځکه که په دې موده کې د خيار خاوند عقد فسخه نه کړي په دې صورت کې عقد لازميږي.
۲. دوهم طرف به د عقد په فسخه کولو باندې خبر وي.^(۲)

ارزونه


۱. له خيار شرط څخه مطلب څه دی؟
۲. د خيار شرط کله ساقطېږي؟
۳. د خيار شرط موده څومره ده؟
۴. په خيار شرط باندې د بيعې د فسخه کولو شرطونه کوم دی؟

کورنۍ دنده

د خيار شرط په هکله يوه مقاله وليکئ چې له لسو کرښو څخه کمه نه وي.

۱- الفقه الإسلامي وأدلته - (۶۱۲/۴) بحواله البدائع: ۲۶۷/۵-۲۷۲، المبسوط: ۴۲/۱۳-۴۴، فتح القدير: ۱۱۷-۱۲۵، الدر المختار: ۴/۵۲، ۵۷.

۲- الفقه الإسلامي وأدلته - (۶۱۱/۴) بحواله البدائع: ۵/۲۷۳، تبیین الحقائق: ۴/۱۸.



خيار رؤيت

په تير لوست کې مو خيار شرط وپيژاند، په دې لوست کې غواړو خيار رؤيت وپيژنو.

خيار رؤيت:

رؤيت په لغت کې: ليدلو ته وايي.

او په اصطلاح کې: د مال د ليدلو په وخت کې مشتري ته د بيعې د منلو او نه منلو واک ورکولو ته خيار رؤيت وايي.

البته خيار رؤيت هغه وخت ثابتېږي چې مشتري د اخيستلو په وخت کې مال نه وي ليدلې.

د خيار رؤيت د ثبوت وخت

مشتري چې مال وويني په همدې وخت کې ورته اختيار ثابتېږي، له هغه څخه مخکې ورته اختيار نه شته، حتی که مشتري مخکې له ليدلو بيعه قبوله کړي بياهم بيعه نه لازميږي، او خيار هم نه ساقطېږي.

د خيار رؤيت حکم

مشتري د مال د ليدلو په وخت کې اختيار لري چې بيعه فسخه کړي او يا يې قبوله کړي.^(۱)

د خيار رؤيت احکام

۱. که د خيار رؤيت خاوند هغه شی خرڅ کړي چې ليدلې يې نه وي، نو خپل اختيار له لاسه ورکوي.

۲. څوک چې د خيار رؤيت خاوند وي او مړ شي، خيار يې باطل گرځي، او ورثو ته يې نه انتقالېږي.^(۲)

۳. خيار رؤيت معين وخت نه لري، تر هغه پورې په خپل حال پاتې کيږي تر څو چې يې باطلوونکی او له منځه وړونکی سبب پيدا نه شي.

۱- تحفة الفقهاء - (ج ۲ / ص ۸۲)

۲- الكتاب - فقه حنفي - (ج ۱ / ص ۱۸۷)

۴. د وکیل لیدل کټ مټ د مشتري د لیدلو په څېر وي، نوکوم شی چې وويني هغه بیرته نشي گرځولای مگر دا چې کوم عیب ولري.
۵. که چا کوم شی پخوا لیدلی وي او بیا یې له څه مودې څخه وروسته واخلي، نوکه هغه شی پخپل حال پاتې و، نو په دې صورت کې خیار ورته نشته، اوکه په هغه شي کې کوم منفي بدلون راغلی و په دې صورت کې، د اخیستلو یا نه اخیستلو اختیار لري.^(۱)

فعالیت

د خیار رؤیت گټې په انفرادي او یا گروپي توگه بیان کړئ .

ارزونه

۱. خیار رؤیت څه ته ویل کیږي؟
 ۲. خیار رؤیت کله ثابتیږي؟
 ۳. د خیار رؤیت حکم څه دی؟
- د لاندې صحیحو جملو مخې ته د (✓) او د غلطو جملو مخې ته د (×) نښه کیږدئ:
۱. د خیار رؤیت خاوند چې مړ شي خیار یې باطلیږي. ()
 ۲. خیار رؤیت موقت ندی، او تر هغه پورې په خپل حال پاتې کیږي چې باطلوونکی یې نه وي پیداشوی. ()
 ۳. د وکیل لیدل د مشتري د لیدلو په څېر نه دي. ()

کورنی دنده

د دې درس عمده ټکي په خپلو کتابچو کې ولیکئ .





اتلسم لوست

خيار عيب

له خيار شرط، او خيار رؤيت د پېژندلو څخه وروسته غواړو په دې لوست کې خيار عيب وپېژنو.

د خيار عيب تعريف:

د مشتري (اخيستونکي) هغه خيار ته ويل کېږي چې له امله يې عيبجن مال (مبيع) بېرته بايع (د مال خښتن) ته رد کولای شي.^(۱)

د مشروعيت حکمت يې

بايع او مشتري يو پر بل دا حق لري، چې يو بل ته سالم او له عيب څخه پاک مال ورکړي، او که يو بل ته عيب جن شي ورکړي نو شريعت ورته د دې اختيار ورکوي چې مال يې بېرته ور رد کړي، ترڅو د ده څخه ضرر دفع شي او داسې څه ورباندې لازم نه شي چې هغه ته پکې تاوان وي.^(۲)

د عيب پټول

په حديث کې رسول الله ﷺ فرمايي: (مسلمان د مسلمان ورور دی، او مسلمان ته دا روا نه ده چې پخپل ورور باندي عيبجن شي ويلوړي، مگر دا چې د هغه عيب ور په گوته کړي). او فرمايي: (که بايع او مشتري په بيعه کې صداقت وکړي او حقيقت بيان کړي؛ پدې بيعه کې به يې برکت واچول شي، او که دروغ ووايي او عيب يې پټ کړي نو د بيعې برکت به يې له منځه ولاړ شي).^(۳)

د خيار عيب حکم

د متعاقدينو هر يو اړخ چې په مبيع يا ثمنو کې په عيب خبر شي کولای شي چې هغه شي بېرته رد کړي.

د خيار عيب د ثبوت شرطونه

۱. عيب بايد مخکې له عقد څخه موجود وي. که چېرې عيب له تسليمولو او سپارلو څخه وروسته، له مشتري سره پيدا شي، په دې صورت کې د خيار عيب واک نه لري.
۲. د هغه عيب په هکله مشتري او يا بايع ته د خيار عيب واک ورکول کېږي چې د عقد او قبض په وخت کې په هغه عيب خبر نه وي، او که چېرې د عقد او يا قبض په وخت کې ورباندې خبر وي نو بيا ورته خيار نه شته. ځکه په هغه وخت کې دی دلالتا ورباندې راضي و.
۳. مشتري بايد د عقد پر وخت کې له عيونو څخه ابرا نه وي کړي، خو که چېرې يې د عيب سره مبيع قبوله

۱- البحر الرائق شرح كنز الدقائق - (ج ۱۵ / ص ۳۹۸)

۲- العناية شرح الهداية.

۳- تبیین الحقائق - (ج ۱۰ / ص ۳۶۵) - رَوَاهُ ابْنُ مَاجَهَ - والحاکم والطبرانی وأحمد.

کړې وه بیا مشتری ته خیار نه شته، ځکه چې په دې حالت کې دی پخپله خپل حق له منځه وړی دی. ^(۱)

د خیار عیب احکام

۱. که چیرې مشتری په بیعه کې له عیب څخه خبر شي نو دی اختیار لري: که غواړي مبیعه واخلي نو په ټولو ثمنو (یاد شوي قیمت) به یې اخلي، د عیب په صورت کې مبیعه رد کولای هم شي، خو دا حق نلري چې مبیعه وساتي او د عیب په مقابل کې د بايع څخه تاوان وغواړي، مگر دا چې مقابل لوری یې ورسره ومنې. ^(۲)

۲. که چیرته مبیعه د مشتری په لاس کې عیبجنه شي، او بیا وروسته په هغه عیب هم خبر شي چې له بايع سره د موجودیت په وخت کې وو، نو مشتری دا حق لري چې له بايع څخه د عیب د نقصان غوښتنه وکړي، او مال دې بېرته نه ورکوي، مگر دا چې بايع له عیب سره په بېرته ردولو راضي وي.

فعالیت

شاګر له ذبیح الله څخه یو موټر واخیست او د دې موټر ماشین په هره اونی کې یو لیتر موبایل کموي، نو شاګر دعوه کوي چې دا عیب دی او ذبیح الله منکر دی نو د دې مسئلې حل څه دی؟

ارزونه

آ- لاندې پوښتنو ته ځوابونه وویاست:

۱. خیار عیب تعریف کړئ.
 ۲. د مشروعیت حکمت یې څه دی؟
 ۳. څه شی عیب بلل کېږي؟
 ۴. د خیار عیب د ثبوت شرطونه کوم دي؟
- ب- د صحیح جملو په وړاندې دا (√) نښه او د غلطو جملو په وړاندې دا (X) کېږدئ:
۱. کله چې مشتری په اخیستل شوي مال کې عیب پیدا کړي، اختیار لري، که خوښه یې وه د ټولو پیسو په مقابل کې یې دې قبول کړي او که خوښه یې نه وه بېرته دې یې رد کړي، خو د ساتلو سره د نقصان د غوښتنو حق نه لري. ()
 ۲. که مال د مشتری په لاس کې عیبجن شي او بیا وروسته خبر شي چې په هغه کې د بايع په وړاندې بل عیب هم موجود و، مشتری کولای شي چې مال بېرته رد کړي. ()

کورنۍ دنده

د خیار عیب په هکله یوه مقاله ولیکئ.

۱- العناية شرح الهدایة - (ج ۹ / ص ۲۷)

۲- الفقه الإسلامي وأدلته - (ج ۴ / ص ۶۱۵)



نولسم لوست

منعه شوې بيعې (باطله بيعه)

وروسته له دې چې صحیحی او روا بيعې مو وپيژندلې، غواړو منعه شوې او ناروا بيعې هم وپيژنو، ناروا بيعې په درې ډوله دي: باطله بيعه، فاسده بيعه او مکروه بيعه.

د باطلې بيعې تعريف

په لغت کې باطل: د حق ضد ته وايي.^(۱)

په اصطلاح کې باطله بيعه: هغه بيعه ده چې له سره صحت نه لري، هغه داسې چې د انعقاد په کوم شرط کې يې خلل وي، لکه د ليونې او يا د واړه ماشوم بيعه، او يا دا چې مبيعه مال نه وي، لکه د خنزير د غوښې پلورل.^(۲)

حکم يې:

په دې بيعه باندې ملکيت نه ثابتېږي. که مشتري (اخيستونکی) مبيعه يې قبض کړي وي او يا يې نه وي قبض کړي.^(۳)

د باطلې بيعې د احکامو توضیح:

• هر هغه شی چې د بيعې په رکن کې خلل رامنځ ته کړي هغه باطلوونکی دی لکه په اوسنی زمانه کې د انسان خرڅول.^(۴)

• د هغه شي خرڅول چې مال نه وي او مبيعه يې وگرځوي، دا بيعه باطله ده، ځکه چې دلته د بيعې رکن نشته چې هغه په مال باندې د مال بدلول دي.

۱- البحر الرائق (ج ۱/ ۱۶ ص ۳۰) تبیین الحقائق (۱۰/ ص ۴۲۳). مختار الصحاح - (۱/ ۷۳)

۲- درر الحکام في شرح مجلة الأحکام - (ج ۱/ ص ۲۰۱) - تبیین الحقائق (۱۱/ ص ۵۶).

۳- مجلة الأحکام ۷۳. رد المحتار - (ج ۱۹/ ص ۲۴۱)

۴- درر الحکام - (ج ۶/ ص ۲۴۹) - العناية شرح الهداية - (ج ۹/ ص ۹۰). البحر الرائق (۲۱/ ۱۶)

- په پیسوباندې د غیرمقوم مال لکه د خنزیر او شرابو اخیستل باطله بیعه ده، ځکه مقصد په بیعه کې د مبیعې ذات دی چې په هغې باندې نفعه اخیستل کیږي. ^(۱)
- د لا مالکته شي پلورل باطله بیعه ده، لکه د بحر په اوبوکې د ماهي پلورل، اویا لکه په هوا کې د مرغه پلورل. ^(۲)

ارزونه

- أ- لاندې پوښتنو ته ځواب وویاست:
۱. باطله بیعه تعریف کړئ.
 ۲. د باطلې بیعې حکم څه دی؟
 ۳. د باطلې بیعې درې حکمونه بیان کړئ؟

کورنۍ دنده

د باطلې بیعې په هکله یوه مقاله ولیکئ.

۱- هدایة: ۳\۵۳- مجمع الأنهر - (ج ۵ / ص ۲۴۳). رد المحتار - (ج ۱۹ / ص ۲۲۷).

۲- مجمع الأنهر في شرح ملتقى الأبحر - (ج ۵ / ص ۲۴۱).





شلم لوست

اسلام ته ښکاره بلنه (دعوت)

د ښکاره بلنې پیل

کله چې د مسلمانانو شمېر دې اندازې ته ورسېده چې د مشرکانو د مقابلي توان یې پیدا کړ او له بلې خوا د مکې مشرکانو د اسلام د مقدس دین او مسلمانانو په هکله ډول ډول خبرې اوږدې او ځینې مسلمانان د خپل دین په خاطر زورېدل؛ نو له دې امله د بعثت په څلورم کال اسلام ته بلنه په څرگنده او ښکاره بڼه پیل شوه او لاندې آیت نازل شو.

((وَأَنْذِرْ عَشِيرَتَكَ الْأَقْرَبِينَ)) الشعراء ۲۱۴

ژباړه: (ای پیغمبره) خپل نږدې خپلوان (د الله ﷺ له عذابه څخه) وویرو.

د خپلوانو بلنه

کله چې پورتنی آیت نازل شو، نو پیغمبر ﷺ خپل قوم (بني هاشم) راوبلل او وروسته له حمد او ثنا څخه یې هغوی ته وفرمایل:

((د یو قوم لارښوونکی هېڅکله هم خپل قوم ته دروغ نه وایي، قسم په الله ﷻ چې زه تاسو او نورو خلکو ته رالېږل شوی يم، قسم په الله ﷻ چې تاسې به داسې مړه شئ، لکه څنگه چې موخوب وړي او داسې به راژوندي شئ، لکه څنگه چې د خوب څخه راپورته کېږئ. بیا به د خپلو کړنو پوښتنه در څخه کېږي، یا به تل پاتې جنت ته ځئ او یا به دوزخ ته)).

په دې مهال ابوطالب وویل: موږ په ډېره مېړانه ستا ملاتړ کوو، ستا لارښوونې او نصیحتونه منو ستا د خبرو تصدیق کوو، دلته د قوم ټول مشران راټول شوي دي چې زه هم یو له هغو څخه يم او تر ټولو زیاتې مې ستا خبرې خوښېږي، نو په کومه لاره چې مامور شوی یې پر هغې ولاړ شه، قسم پر خدای ﷻ ترڅو چې زه ژوندی يم له تا څخه به ساتنه او دفاع کوم، خو هېڅکله هم له خپل پلرني

دين څخه زړه نه شم صبرولى .
 ابولهب وويل : قسم په خداى ﷻ چې دا د شرم كار دى ، مخكې له دې چې نور يې مخه ونيسي ،
 تاسو د هغه مخنيوى وكړئ .
 ابو طالب وويل : قسم په خداى ﷻ ترڅو چې ژوندى يم له هغه څخه به دفاع كوم .

د صفا غونډۍ پرسر

كله چې رسول الله ﷺ د ابو طالب له ملاتړ څخه ډاډه شو ، نو بله ورځ د صفا غونډۍ پرسر وخوت او په لور آواز يې نارې كړې : اى خلكو ! پاڅېږئ راوښئ شئ او ځان د دښمن څخه وژغورئ ! لكه څرنگه چې قريش د داسې غږ په اورېدو سره راټولېدل ، دلته هم ټول يو ځاى راغونډ شول .
 رسول الله ﷺ دوى ته وفرمايل : كه چېرې زه تاسو ته ووايم چې د مكې د غرونو تر شا يو لوى لښكر راغونډ شوى دى او غواړي چې پر تاسو يرغل وكړي ، نو تاسې به زما خبره ومنئ ؟
 هغوى وويل : هو ! موږ تر اوسه له تا څخه پرته له رښتيا بل څه ندي اورېدلي ، رسول الله (ص) وفرمايل :
 همدارنگه زه تاسې له يو يقيني راتلونكي عذابه وپروم . خپل ځان د دوزخ له اوره وژغورئ .
 بيا يې وفرمايل : اى بني كعبو ! اى بني مره و ! اى بني عبدالمطلبو ! تر دې چې د خپلې لور فاطمې نوم يې هم واخيست او هغوى ته يې وويل : په ايمان راوړلو سره ځان د دوزخ له اوره وژغورئ ، زه ستاسو لپاره هېڅ كولاى نه شم ، مگر دا چې په دنيا كې تاسو سره خپلوي ولرم او ښېگڼه درسره وكړم ، خو په آخرت كې زه ستاسو هېڅ مرسته نه شم كولى .

د ابولهب غبرگون

پر دغه مهال ابو لهب رسول الله ﷺ ته وويل : برباد او تباه شې ، ايا تا موږ د دې لپاره راټول كړي يو ؟ نو بيا دا آيت ((تَبَّتْ يَدَا أَبِي لَهَبٍ وَتَبَّ (۱) مَا أَغْنَىٰ عَنْهُ مَالُهُ وَمَا كَسَبَ (۲))) چې د ابو لهب پر دايمي هلاكت او تباهي څرگنده دليل و نازل شو .



له خپلوانو څخه د بلنې د پيل حكمت څه و ؟ څرگند يې كړئ .

اسلامي دعوت سره د قريشو دښمني

قريشو له دې وېرې چې پلرني دود، دستور او معتقدات يې له منځه ولاړنشي او د بت پرستي د دين مشري او گټې يې له لاسه ونه وځي، لدې امله يې په مخالفت او ډېر سخت غيرگون لاس پورې کړي.

د دې لوست گټې:

- ۱- د اسلامي دعوت اصلاحي کړنلارې بايد د وخت د شرايطو او حالاتو سره سمون ولري.
- ۲- د هرې اصلاحي کړنلارې د پلي کولو لپاره د مرستندويو او پلويانو شتون اړين دی.
- ۳- د اصلاحي کړنلارو د پلي کولو په وړاندې د ځينو مغرضينو مخالفت بايد د مايوسۍ او پښېماني لامل نه شي.



الف: لاندینو پوښتنو ته ځوابونه ورکړئ.

- ۱- رسول الله ﷺ د انذار آیت له نازلېدو وروسته تر هر څه د مخه څه وکړل؟
 - ۲- د صفا غونډۍ پر سر قريشو ته د رسول الله ﷺ د ویناوو مفهوم په لنډ ډول بیان کړئ.
 - ۳- اسلامي دعوت سره د قريشو د مشرانو د دښمني لامل څه و؟ څرگند یې کړئ.
- ب: د صحیح عبارت په وړاندې د (✓) نښه او د غلط عبارت په وړاندې د (✗) نښه کېږدئ.
- ۱- وروسته د ((وَإِنَّزَ عَشِيرَتِكَ الْأَقْرَبِينَ)) آیت له نازلېدو څخه پېغمبر ﷺ خپلوان راټول کړل او هغوی یې په ټولنیزه توګه اسلام ته راوبلل. ()
 - ۲- پېغمبر ﷺ د صفا غونډۍ پر سر د قريشو مختلف قبایل اسلام ته راوبلل. ()
 - ۳- د هجرت په څلورم کال اسلام ته بلنه په ښکاره ډول پیل شوه. ()



دلوست مطالب په لنډ ډول د یوې مقالې په ترڅ کې ولیکئ او مناسب عنوان ورته وټاکئ.



یوویشتم لوست

د حق دعوت له اورېدو څخه د مکې مکرمې د زایرینو منع کول

د دعوت له ښکاره کېدو څخه څه زیاته موده نه وه تېره شوی چې قریش د یوې بلې غمیزې سره مخامخ کېدونکي وو او هغه مکې مکرمې ته د زایرینو د راتګ مراسم وو، هغوی پوهېدل چې دغه زایرین د جزیره العرب له مختلفو سیمو څخه مکې مکرمې ته راځي او رسول الله ﷺ به ارومرو د هغوی سره کتنه کوي. د هغوی غوږونو ته به د اسلامي دعوت خبرې رسېږي، نو مخکې له دې چې هغوی د محمد ﷺ له خبرو متاثره شي، لازمه ده چې داسې احتیاطي تدابیر ونیول شي، ترڅو د دې کار مخنیوی پرې وشي.

د ولید بن مغیره سره مشوره

د دې خبرې لپاره ټول ولید بن مغیره ته د مشورې لپاره ورغلل. ولید وویل: د محمد ﷺ په هکله باید په یوه خبره راغونډ شو او بېلې بېلې خبرې ونکړو، ټولو وویل:

ته ښه وایي

ولید وویل: تاسې خپل نظر وړاندې کړئ، زه به یې واورم.

هغوی وویل: مور وایو چې محمد ﷺ کوډگر دی.

ولید وویل: قسم په الله ﷻ چې هغه کوډگر نه دی، مور کوډگران لیدلي دي، دی هغو ته ورته والی نه لري.

قریشو وویل: مور به ووايو چې لېونی دی.

ولید وویل: هغه لېونی نه دی، مور لېونیان لیدلي دي، لېونتوب پېژنو، نه بې خوده دی او نه بې واکه، او نه بې ځایه خبرې کوي.

هغوی وویل: و به وایو چې شاعر دی.

ولید وویل: شاعر هم نه دی، مور شعر او د شعر ټول ډولونه پېژنو، د ده خبرې هېڅکله هم شعر ته

ورته نه دي.

هغوی وویل: مور په دا ووايو چې ساحر دی.

ولید وویل: نه، هغه ساحر هم نه دی، مور ساحران لیدلي دي، د هغه کړنې او حرکات د ساحرانو په خپر نه دي.

د قریشو اتفاق پر دې چې محمد ﷺ ته ساحر ووايي

قریشو وویل: نو څه ووايو؟

ولید وویل: قسم په الله ﷻ چې د ده خبرې ډېرې خوږې، ریښتیني، ژورې او ځانگې یې مېوه لرونکي دي، تاسې چې د ده په هکله څه وایئ له ډاگه بریښي چې خبره مو غلطه ده.

یوازې یوه خبره د ده په هکله ویلی شو او هغه دا چې ووايو: هغه ساحر دی.

داسې یو ساحر یې له ځان سره راوړی دی چې پلار له زویه، ورور له وروره، مېړه له ښځې او سړی له خپلوانو څخه جلا کوي او یو د بل دښمن یې گرځوي، د ټولو دا خبره خوښه شوه او سره خپاره شول.

ولید بن مغیره د وحی په هنداره کې

د ولید بن مغیره په هکله د مدثر سورت خو آیتونه نازل شول چې د ده کړنې په کې ذکر شوې دي. الله تعالی فرمایي: ﴿إِنَّهُ فَكَّرَ وَقَدَّرَ ۱۸ فَقَتَلَ كَيْفَ قَدَّرَ ۱۹ ثُمَّ قَاتَلَ كَيْفَ قَدَّرَ ۲۰ ثُمَّ نَظَرَ ۲۱ ثُمَّ

عَبَسَ وَبَسَرَ ۲۲ ثُمَّ أَذْبَرَ وَاسْتَكْبَرَ ۲۳ فَقَالَ إِنْ هَذَا إِلَّا سِحْرٌ يُؤْتَرُ ۲۴﴾

ژباړه: هغه فکر وکړ اندازه یې ولگوله (چې څه طعنه ورکړي) په دې اندازه لگولو دې دی تباه شي، بیا ښه څیر شو، بیا یې تندې تریو او خوله یې کږه کړه، بیا یې شا کړه او لویي یې وکړه او وپې ویل: دا قرآن هغه اغېزمن جادو او سحر دی چې له خورا پخوا زمانو څخه پاتې دی.^۱

د قریشو د دسیسې پلي کول

د دې لپاره چې قریش خپله دسیسه او توطئه په سمه توگه پلي کړي، نو زیات شمېر خلک یې وټاکل،

ترڅو د کعبې شریفې زایرین پر محمد ﷺ باندې بدگومانه کړي چې د دې کار د پرمخ بیولو زیات مسؤولیت د ابولهب پر غاړه و.

د ابولهب دریځ

کله به چې رسول الله ﷺ د دعوت لپاره د زایرینو خیمو، تم ځایونو او د سیمې بازارونو ته ورتلو،

ابولهب به د ده تر شا خلکو ته ویل: د محمد ﷺ خبرې ونه منئ، هغه خپل پلرنی دین پرېښی دی او دروغ وایي.

۱- دا فقره په آزموینه کې شامله نه ده، یواځې د زده کوونکو د علمي زېرمې لپاره ده.



په جزیره العرب کې د بعثت د خبر خپرېدل

د قریشو ظالمانه هڅو هغوی ته هېڅ گټه ونه رسول الله ﷺ د دعوت کار تر هغه ځایه ورساوه چې قریشو یې تصور هم نه کاوه، هغه دا چې ټول زایرین د رسول الله ﷺ د دعوت او بلنې څخه خبر شول او د هغوی په ستنېدو سره د بعثت خبر په جزیره العرب کې خپور شو.

د لوست گټې

۱. د حق دعوت منکران پدې هڅه کې و، ترڅو نورو ته د حق اواز د رسېدو مخنیوی وکړي.
۲. د خپل توان په اندازه د حق دعوت د رسولو لپاره هڅه او هاند او په دې لاره کې د هر ډول ممکن فرصت څخه استفاده کول.
۳. د منکرینو د دسایسو سره سره، د حق دعوت بیا هم پر مخ ځي او خپله لاره پرانیزي.



الف: لاندینيو پوښتنو ته ځوابونه ورکړئ.

- ۱- د مکې مکرمني زایرینو ته د حق دعوت د رسېدو د مخنیوي لپاره قریشو څه تدابیر ونيول؟
 - ۲- د دې لوست گټې څرگندې کړئ.
 - ۳- ولید بن مغیره قریشو ته څه مشوره ورکړه؟
- ب: لاندې خالي ځایونه په مناسبو کلمو ډک کړئ.
- ۱- قریش د مشورې لپاره () ته ورغلل.
 - ۲- د قریشو غوټه شوې خبره دا وه چې ووايي () دی.
- ج: د صحیح عبارت په وړاندې د (✓) نښه او د غلط عبارت په وړاندې د (✗) نښه کېږدئ.
- ۱- قریش د مشورې لپاره ابو جهل ته ورغلل. ()
 - ۲- د رسول الله ﷺ د بعثت خبر د مکې مکرمني د زایرینو په مرسته جزیره العرب کې خپور شو. ()



د دې لوست د مطالبو په هکله په خپل تعبیر او خپلې ژبه یوه لنډه مقاله ولیکئ.



د مخالفينو لخواه دعوت د خپرېدو مخنيوي

د دعوت د مخنيوي لپاره د قريشو نورې دسيسې

- کله چې قريش په دې خبره پوه شول چې محمد ﷺ له خپل دعوت څخه نشو گرځولی، نو يوځل بيا اندېښمن شول او د اسلامي دعوت د مخنيوي لپاره يې لاندینې دسيسې وکارولې.
- ۱- ملنډې، ټوکې کول، سپک او دروغجن گڼل: مشرکينو په دې توگه د مسلمانانو د سپکاوي او د دوی د معنوياتو د ضعيفولو هڅه کوله او پېغمبر ﷺ ته به يې سپکې سپورې ويلې کله به يې لېونې او کله به يې دروغجن او جادوگر باله.
 - ۲- د رسول الله ﷺ د لارښوونو په هکله بدگمانې او شکونه پيدا کول (ايجابول) او د خلکو په وړاندې يې بې اغېزه بنکاره کول.
 - ۳- قرآن کریم به يې زړو کيسو ته ورته او مشابه گاڼه.

د مشرکينو يوه بله هڅه

مشرکانو د دعوت د مخنيوي لپاره ډېرې هلې ځلې وکړې چې د دغو هلو ځلو څخه يوه هم رسول الله ﷺ ته د قريشو د استازي عتبه بن ربيعه وړانديز و، عتبه رسول الله ﷺ ته د ډېر مال، د قريشو د مشرۍ او د هر ډول دنيوي غوښتنو د بشپړولو وړانديز وکړ، خو رسول الله ﷺ د هغه په ځواب کې وويل: زه د دې لپاره نه يم رالېږل شوی چې ستاسو مالونه واخلم او يا پرتاسو مشري وکړم، بلکې زه الله تعالی ستاسو لپاره رسول رالېږلی يم، پر ما د الله ﷻ کتاب نازل شوی دی او ماته امر شوی دی چې تاسو ته د جنت زيری درکونکی او له دوزخ نه وپرونکی اوسم.

د دې لوست گټې

۱. کله چې يو بلونکی (داعي) سپېڅلی وي، هېڅ ډول تورونه او افتراگانې نشي کولی دهغه د دعوت مخه ونيسي.

۲. که چهرې مسلمانان د دعوت په لاره کې د ستونزو سره مخ شي، نو لازمه ده چې ثبات او استقامت ولري او په صبر او حکمت سره د ټولني د اصلاح لپاره هڅه وکړي.

۳. د ټولني اصلاح د اسلام د مبین دين د لارښوونو په پلي کولو سره د دنيا د هر مال او متاع څخه لوړ او غوره کار دی او دا نه بنيایي چې د دنيوي امتيازاتو لپاره له هغې تنازل وشي.

ارزونه

- ۱- قريشو د رسول الله ﷺ په وړاندې له نورو کومو دسایسو کار واخيست؟
- ۲- عتبه بن ربیعہ رسول الله ﷺ ته د څه وړاندیز وکړ؟
- ۳- رسول الله ﷺ د عتبه بن ربیعہ وړاندیز ته څرنگه ځواب ورکړ؟
- ۴- د دې لوست گټې په لنډ ډول بیان کړئ.

کورنۍ دنده

د دې لوست مطالب په لنډه توگه وليکئ.



دري ويشتم لوست

ابوطالب ته د قريشو د پلاوي لېرل

قريشو په ډېر جدیت سره د دعوت د مخنيوي لپاره هڅه کوله، خو په دې نه پوهېدل چې د داسې ستر شخصیت په وړاندې کوم چې ابوطالب ته ډېر گران او عزتمن و څه تدابير ونيسي. وروسته له ډېر فکر او مشورې دې پايلې ته ورسېدل، چې ابوطالب ته ورشي او د هغه په مرسته د حضرت محمد ﷺ د دعوت مخه ونيسي.

ابوطالب ته د قريشو پلاوی

څرنګه چې ابوطالب د قوم سپين بېړی و، له دې امله يې په قوم کې ډېر عزت او لوړ مقام درلود او خبرې يې منل کېدلې، له بلې خوا هغه د رسول الله ﷺ ملاتړ، حمايت او پلوي کوله، نو د دې لپاره چې قريش په داخلي اختلافاتو کې ښکېل نشي ابوطالب ته ورغلل، ترڅو د دعوت د مخنيوي لپاره د هغه قناعت او رضا حاصله کړي او د قريشو او محمد ﷺ ترمنځ داسې يو تړون لاسليک کړي چې د هغه پر بنسټ محمد ﷺ د خلکو له دعوت څخه لاس واخلي او په مقابل کې يې چې هر امتياز غواړي هغه ته به ورکړل شي. ابوطالب خپل وراره محمد ﷺ راوغوښت او هغه ته يې وويل: گرانه وراره! دوی ستا د قوم مشران دي او د دې لپاره راغلي، ترڅو تاسو ته ژمنه درکړي او له تاسو ژمنه واخلي.

ابوطالب ته د رسول الله ﷺ وړاندیز

کله چې رسول الله ﷺ د خپل تره څخه د مشرکينو غوښتنې واورېدلې، نو هغه ته يې وويل: زه دوی يواځې يوې کلمې ته رابولم، که دوی ومنله نو خدای تعالی به دوی ته په دواړو جهانونو کې عزت او سرلوړي ور په برخه کړي.

ابو جهل په دې خبره خوشحاله شو چې د يوې کلمې په ويلو به د ټولو امتيازاتو خاوند شي. ابوطالب وويل: هغه کلمه څه ده؟ پېغمبر ﷺ وفرمايل: تاسو د (لا اله الا الله) کلمه وويئ. د دې خبرې

په اورېدو سره د قریشو مشران مایوسه او ناامېده شول او وېي ویل: په الله ﷻ سوگند چې دی به هېڅکله هم ستاسو غوښتنې ونه مني. په بل روایت کې راغلي دي کله چې رسول الله ﷺ د ابوطالب خبرې واورېدلې، نو په دې فکر شو چې شاید تره یې د ده له ملاتړ څخه لاس اخیستلی دی، نو خپل تره ته یې داسې وویل: گرانه کاکا! قسم په خدای ﷻ دی که چېرې دوی لمر په بني لاس او سپوږمۍ په کین لاس کې راته کېږدي (یعنې د ځمکې او د هغې د چاپېریال واک او اختیار راکړي) او له ما نه وغواړي چې د توحید دعوت پرېږدم، نو زه به هېڅکله دا دعوت پرې نږدم او تر هغه به دوام ورکړم چې یا زه بریمن او یا په دې لار کې شهید شم. ابوطالب د دې خبرې په اورېدو سره هغه ته د مرستې او ملاتړ ډاډ ورکړ او ورته یې وویل: قسم په خدای ﷻ هېڅکله به دې هیچا ته ونه سپارم.

د لوست گټې

۱. د اسلام د مقدس دین متابعت او هغه ته بلنه، د دنیا له ټولو امتیازاتو څخه غوره ده، مسلمان لره دا نه ښايي چې د دنيوي امتیازاتو لپاره ورڅخه تنازل وکړي.
۲. ابوطالب د قریشو له خوا ټول تکالیف وزغمل، خو د رسول الله ﷺ له ملاتړ څخه لاس په سر نه شو.

ارزونه

الف: ابوطالب ته د قریشو د پلاوي د لېرلو کیسه په لنډ ډول بیان کړئ.

ب: لاندې خالي ځایونه په مناسبو کلمو ډک کړئ.

۱- قریش دې پایلې ته ورسېدل چې () ته ورشي.

۲- که چېرې دوی () په بني لاس او () په کین لاس راته کېږدي.

ج: د صحیح عبارت په وړاندې د (✓) نښه او د غلط عبارت په وړاندې د (✗) نښه کېږدئ.

۱- د قریشو یوه ډله ابوجهل ته ورغله. ()

۲- ابوطالب محمد ﷺ ته وویل: قسم په خدای ﷻ هېڅکله به دې هیچا ته ونه سپارم. ()

کورنۍ دنده



د دې درس مطالب د یوې لنډې مقالې په ترڅ کې په خپلې ژبې او تعبیر سره ولیکئ او یو مناسب عنوان ورکړئ.





خلورويشتم لوست

د حبشي په لور هجرت

وروسته له دې چې حضرت محمد ﷺ د بعثت په څلورم کال په بنکاره ډول بلنه پیل کړه، د قریشو ظلم او تېری هم پر مسلمانانو پیل شو. د قریشو دغه ظلم او تېری د پنځم کال تر نیمایي خپلې لورې پورې ته ورسېد او مکه مکرمه پر مسلمانانو تنگه شوه او د دې ستونزو څخه دخلاصون په لټه کې شول. حضرت محمد ﷺ ته دا معلومه وه چې د حبشي پاچا (نجاشي) یو ډېر عادل سړی دی، نو مسلمانانو ته یې د دین د ژغورلو په هیله د حبشي په لور د هجرت امر وکړ.

د حبشي په لور د مسلمانانو لومړنی هجرت

د نبوت په پنځم کال د رجب په میاشت کې د مسلمانانو لومړنی ډله چې له دولسو سړیو او څلورو بنځو څخه جوړه شوې وه د حضرت عثمان بن عفان رضی الله عنه په مشرۍ د رسول الله ﷺ د لور بي بي رقيه رضی الله عنها په گاونډۍ کور کې ته روانه شوه.

د دې لپاره چې قریش یې مخه ونه نیسي دا کاروان د شپې له لورې د شعيبه د بندرگاه په لور روان شو، هلته دوی سوداگریزې کښتۍ ولارې وې چې دوی یې سپاره کړل او د حبشي په لور روانې شوې. قریش ډېر ژر د مسلمانانو د دې کار څخه خبر شول او د دوی د راگرځولو لپاره یې بندرگاه ته خپل کسان ولېږل، خو د مسلمانانو ډله د دوی له رسېدو د مخه له هغه ځایه وتلې وه چې په دې توگه د مسلمانانو دغه ډله د مشرکانو له ظلم او تېري څخه په امان شوه.



فعالیت



په دغې ډلې کې د حضرت محمد ﷺ د نیردې خپلوانو څخه څوک و؟ نومونه یې واخلي.



د قريشو د مشرانو د مسلمانانو خبر

د حبشي مهاجرينو ته دا خبر ورسېد چې د مسلمانانو او قريشو تر منځ تاوتريخوالی کم شوی دی او هغه داسې چې د قريشو مشرانو په حرم کې د نجم سورت د خو آيتونو له اورېدو وروسته د مسلمانانو سره يو ځای سجده وکړه او داسې حالات رامنځ ته شوي چې د قريشو مشرکان به مسلمانان نه ازاروي، نو له دې امله هغوی د بېرته راتگ نيت وکړ او د مکې په لور راروان شول، کله چې مکې مکرمة ته د يوې ورځې مزل په واټن نژدې شول، نو پوه شول چې خبره هسې نه ده او د قريشو ظلمونه د پخوا په څېر دوام لري، نو زيات شمېر مهاجرين بېرته حبشي ته ولاړل او يواځې خو ته يې په پټه مکې مکرمة ته ننوتل.

د حبشي په لور د مسلمانانو دويم هجرت

د حبشي د مهاجرينو د بېرته راتگ وروسته د قريشو ظلم او تېری نور هم زيات شو، نو له دې امله رسول الله ﷺ نورو مسلمانانو ته هم اجازه ورکړه، ترڅو په پټه د دويم ځل لپاره حبشي ته هجرت وکړي. د مسلمانانو شمېر دا ځلې (۱۰۲) تنه و چې (۸۳) تنه يې سړي او (۱۹) تنه يې ښځې وې، د دې ډلې مشري جعفر بن ابي طالب ﷺ کوله.

د لوست گټې

۱. هجرت کول د پېغمبر ﷺ د سنتو څخه دی چې د مسلمانانو لپاره مشروع گرځېدلی دی، ترڅو د ظالمانو د ظلم او تېري څخه په امن شي او وکولای شي خپل ديني شعایر پرته له کوم ډار او خوف څخه ترسره کړي.
۲. د الله ﷻ په لار کې هجرت کول او له ايمان او عقيدې څخه حفاظت د بشري تاريخ په اوږدو کې د لویو تحولاتو لامل شوی دی.
۳. مسلمان لره بنيایي چې په بې بنياده خبرو، اوازو او شایعاتو ونه غولېږي او خپل معلومات او پوهه د موثقي منابعو څخه ترلاسه کړي.
۴. مسلمان باید تل د صبر او زغم په گاڼه سمبال وي او په ځانگړي ډول کله چې حالات خراب او کرکېچن وي.


ارزونه

۱. حبشي ته د مسلمانانو د لومړني او دويم هجرت لنډه يادونه وکړئ.
۲. د حبشي په دواړو هجرتونو کې د مهاجرينو شمېر وښايست.
۳. د دې لوست گټې څرگندې کړئ.

کورنی دنده

د دې لوست مهم ټکي په خپلو کتابچو کې وليکئ.





د حبشي د مهاجرينو پر خلاف د قريشو دسيسه

حبشي ته د استازو لېږل

دا چې مهاجرين هوسا ټاټوبي ولري، ترڅو د هغوی ځان، مال او دين په امن وي، دا كار د قريشو د مشركانو لپاره د زغم وړ نه و، نو له دې امله يې عمرو بن العاص او عبدالله بن ربيعه چې هونبیاره او كار پوهه كسان وو، د خورا غوره او قيمتي ډاليو سره نجاشي ته ولېږل، دواړو استازو قيمتي ډالی دربار ته نېردي سردارانو ته ورکړې او هغه دلایل يې هم ورته وويل چې د هغو له مخې مسلمانان بايد له حبشي څخه وشړل شي، د دربار سرداران په يوه خوله شول چې نجاشي به د مهاجرينو په ويستلو رضا کړي، دوی ټول د نجاشي دربار ته ولاړل او خپلې ډالی يې وړاندې کړې او نجاشي ته يې وويل:

زموږ څو تنه ناپوهه ځوانان ستاسې پاچايی ته په پټه راغلي دي، دوی خپل دين پرېښی دی او ستاسو دين يې هم نه دی منلی، نوی دين يې جوړ کړی دی چې نه يې موږ پېژنو او نه يې هم تاسې، موږ د قوم مشرانو تاسو ته رالېږلي يو، ترڅو تاسې زموږ فراريان موږ ته وسپاری.

د درباريانو سپارښتنه

د دربار سردارانو وويل: د پاچا سر دې سلامت وي، دا استازي ريښتيا وايي، سړي يې وروسپاری چې له ځان سره يې بوڅي، خو نجاشي وويل:

دا موضوع بايد ښه وڅېړل شي او د دواړو اړخونو دلایل او وړېدل شي. مسلمانان يې خپل دربار ته راوغوښتل او د هغوی څخه يې پوښتنه وکړه: دا کوم دين دی چې د خپل قوم څخه پرې جلا شوي ياست؟ نه مو زموږ دين منلی او نه د نړۍ کوم بل دين؟

د مسلمانانو وياند

د مسلمانانو وياند جعفر بن ابی طالب وويل:

قدرمنه پاچا! مورې ناپوهه وو د بتانو عبادت مو کاوه او مرداري مو خوره، زنا مورې کې ډېره وه، خپلوی مونه پاللې، گاونډي مورې پرول او زموږ زورور په کمزوري تېری کاوه، مورې دغه ناوړه عادات درلودل چې پاک الله تعالی زموږ له منځ څخه خپل استازی غوره کړ، نسب يې مورې ته معلوم دی، په ریښتینولۍ، امانتدارۍ او نورو ښو اخلاقو سره زموږ په منځ کې مشهور دی، مورې ته يې د یو الله ﷻ د عبادت بلنه راکړه، او د هغو بتانو او کانو له عبادت څخه يې منع کړو د کومو چې زموږ پلرونو عبادت کاوه، مورې ته يې لارښوونه وکړه چې تل باید ریښتیا ووايو، امانت پوره ورکړو، خپلوي وپالو، له گاونډیانو سره ښه ژوند وکړو، له ناروا او وینو توبولو څخه لاس واخلو، مورې يې له زنا کولو، دروغو ویلو، د یتیم د مال له خوړلو او په پاک لمنو ښځو د تور لگولو څخه منع کړو.

مورې ته يې امر وکړ چې د یو الله ﷻ عبادت وکړو، هېڅ شی ورسره شریک او سیال ونه گڼو، حلال يې حلال او حرام يې حرام وگڼو، نو زموږ قوم له مورې سره په همدې خبرو دښمن شو او مورې يې سخت ورپرېلو، ترڅو مورې اسلام پرېږدو او بېرته د بتانو عبادت پیل کړو او هغه ناروا کارونه وکړو چې وړاندې مو کول، کله چې دوی پر مورې ظلم او تېری پیل کړ او ځمکه يې راباندې تنگه کړه، نو ستا پاچایۍ ته مو هجرت وکړ او له ټولو خلکو څخه مو تاسې غوره وگڼلې او ستاسو په گاونډ کې مورې ته ژوند ښه ښکاره شو، اوس هیله لرو ترڅو ستاسو په خوا کې پر مورې ظلم ونشي.

فعالیت



د زده کوونکو څخه دې یو تن د جعفر ﷺ د وینا مهم ټکي په خپلو الفاظو ووايي.

د نجاشي خبرگون

نجاشي وويل: آیا هغه څه چې ستاسو پېغمبر راوړي له ځانه سره لری؟

جعفر ﷺ ځواب ورکړ: هو! بیا يې د قرآن عظیم الشان د مریم سورت څو آیتونه تلاوت کړل، نجاشي د قرآن کریم د آیتونو په اورېدو سره ډېر وژړل، تر دې چې بېرته يې لنډه شوه او د دربار مذهبي مشرانو يې هم وژړل چې د ژړا له امله يې په لاسونو کې نیولي کتابونه هم لاندې شول، بیا نجاشي دوی ته وويل: دا او هغه څه چې عیسیٰ ﷺ راوړي وو دواړه د یو خراغ رڼا ده.

عمرو بن عاص او د هغه ملگري ته يې وويل: ولاړ شی، قسم په الله ﷻ چې هېڅکله به هم دا خلک تاسو ته ونه سپارم.

د نجاشي د ذهنيته د خرابولو کوښښ

د هغه حسد او کينې له مخې چې د قريشو استازو په زړه کې درلوده پاچا ته يې وويل: دوی د عیسیٰ عليه السلام په هکله بې ځايه خبرې کوي. هغه مسلمانان راوغوښتل او له هغو څخه يې پوښتنه وکړه، جعفر عليه السلام ورته وويل: موږ د حضرت عیسیٰ عليه السلام په هکله هغه څه وايو چې زموږ پېغمبر موږ ته راوړي دي. هغه د خدای جل جلاله بنده، د خدای جل جلاله پېغمبر او د خدای جل جلاله روح او کلمه ده چې پاکې او پېغلې بي بي مريم ته يې القا کړه. نجاشي د ځمکې څخه يو ډکي راپورته کړ او وپي ويل: قسم په الله جل جلاله چې د عیسیٰ عليه السلام حقيقت د دې ډکي په اندازه هم ستاسو له خبرو څخه زيات نه دی. نجاشي مسلمانانو ته وويل: ولاړ شئ! زما د پاچاهۍ په حدودو کې په بشپړ ډاډ سره ژوند کولی شئ، چا چې تاسو ته ناوړه خبرې وکړي، نوز به اړو مرو هغه ته سزا ورکړم.

د لوست گټې

۱. څوک چې د چا نماندگي کوي، لازمه ده چې هغه پوه، زيرکه، باخبره او د منطق خاوند وي.
۲. د حضرت عیسیٰ عليه السلام په هکله د واقعي مسيحيت او اسلام ترمنځ کوم توپير نه لېدل کېږي.
۳. پر قاضيانو او حاکمانو لازمه ده مخکې له دې چې نهايي فيصله صادره کړي د دعوي د جانينو دلايل او نظريات واورې.
۴. که د اسلام دښمنان ډېر زيات چالاکه او زيرکه هم وي، بيا هم د پوه او هوشيار مسلمان د منطق او استدلال په وړاندې ماتې خوري.



د دې لوست څخه چې نورې گټې اخيستل کېږي هغه بيان کړئ.



الف: لاندې پوښتنو ته ځوابونه ورکړئ.

- ۱_ د دې لوست مهم ټکي په لنډ ډول بيان کړئ.
 - ۲_ عمرو بن عاص او عبدالله بن ربيعه د مهاجرو مسلمانانو د دين په هکله نجاشي ته څه وويل؟
 - ۳_ جعفر بن ابی طالب رضي الله عنه نجاشي ته د اسلام د بنېگنو په هکله څه وويل؟
 - ۴_ عمرو بن عاص او عبدالله بن ربيعه د عيسی عليه السلام په اړوند د مسلمانانو د نظر په هکله څه وويل؟
 - ۵_ جعفر بن ابی طالب رضي الله عنه د عيسی عليه السلام په هکله څه وويل؟
- ب: لاندې خالي ځايونه په مناسبو کلمو ډک کړئ.
- ۱_ دا او هغه څه چې عيسی عليه السلام راوړي دي دواړه د يو () رڼا ده.
 - ۲_ موږ د عيسی عليه السلام په هکله هغه څه وايو چې زموږ () موږ ته راوړي دي.
 - ۳_ نجاشي له ځمکې څخه يو نری () راپور ته کړ.



د دې لوست مطالب د يوې لنډې مقالې په ترڅ کې په خپل تعبير او ژبه وليکئ.





شپږ ويشتم لوست

د حمزه رضي الله عنه اسلام راوړل

حمزه رضي الله عنه د بعثت په شپږم کال د ذوالحجې په مياشت کې اسلام راوړ، يوه ورځ رسول الله صلى الله عليه وسلم د صفا غونډۍ سره ناست و، د جهل پلار ابو جهل رسول الله صلى الله عليه وسلم ډېر ورپر اووه، تر دې چې هغه يې په کاني وويشت او داسې يې زخمي کړ چې وينې ترې روانې شوې، وروسته بيا ابو جهل د کعبې خوا ته ولاړ او د قريشو په غونډه کې شريک شو. د عبدالله بن جدعان وبنځې چې دغه زړه دردوونکې حالت په خپلو سترگو لېدلی و، حضرت حمزه رضي الله عنه ته چې تازه له ښکار څخه راغلی و او ليندۍ يې هم په لاس کې وه بيان کړ.

د ابو جهل څخه بدله

حضرت حمزه رضي الله عنه چې د قريشو تر ټولو زړور پياوړی او تکړه ځوان و د خپل وراره د مظلوميت څخه يې غيرت په جوش راغی، پرته له کوم ځنډه په ابو جهل پسې د کعبې ساحې ته ورغی د ابو جهل په سر ودرېد او ورته يې په ډېر قهر او غوسه وويل:

ای بې غيرته! ته زما وراره ته بدرانې او له دې څخه خبر نه يې چې زه د هغه په دين يم؟ بيا يې په ليندۍ وويشت او ډېر سخت يې زخمي کړ، او په دې ترتيب سره حضرت حمزه بن عبدالمطلب رضي الله عنه د اسلام په مبارک دين مشرف شو او په پوره ميرانه يې له اسلام او پيغمبر صلى الله عليه وسلم څخه دفاع وکړه.

د لوست گټې

- ۱- رسول الله صلى الله عليه وسلم د اسلام د دين په تبليغ کې له ابو جهل څخه ډېر تکاليف او ستونزې وليدلې، خو بيا يې هم د هغو په وړاندې له صبر او زغم څخه کار واخيست.
- ۲- د اسلام دښمنان تل د اسلامي دعوت د مخنيوي لپاره له هر ډول وسايلو څخه کار اخلي، د



اسلامي دعوت گرانو شکنجه کول او تعذيبول د اسلامي دعوت د مخنيوي په لار کې د دوی له تل پاتې وسایلو څخه دي.

۳- له مظلومانو او اسلامي مقدساتو څخه په مېړانه دفاع کول د مسلمانانو په ځانگړې توگه د ځوانانو مسلمانانو يوه ځانگړتيا ده.

فعالیت

د دې لوست څخه که نورې گټې اخیستل کېدای شي څرگندې یې کړئ.

ارزونه

الف: لاندینيو پوښتنو ته ځوابونه ورکړئ.

۱- د حضرت حمزه رضی الله عنه د اسلام منلو لامل څه و؟

۲- ولې حضرت حمزه رضی الله عنه پر ابو جهل په قهر شو؟

۳- حضرت حمزه رضی الله عنه ابو جهل ته د وهلو پر مهال څه وویل؟

ب: لاندې خالي ځایونه په مناسبو کلمو ډک کړئ.

۱- حضرت حمزه رضی الله عنه د بعثت په () کال د ذولحجې په میاشت کې مسلمان شو.

۲- حضرت حمزه رضی الله عنه د قریشو تر ټولو () ځوان و.

ج: د صحیح عبارت په وړاندې د (✓) نښه او د غلط عبارت په وړاندې د (✗) نښه کېږدئ.

۱- حضرت حمزه رضی الله عنه د بعثت په اتم کال مسلمان شو. ()

۲- د حضرت حمزه رضی الله عنه د مسلمانېدو لامل د ابو جهل ظلم پر حضرت محمد صلی الله علیه و آله باندې و. ()

۳- حضرت حمزه رضی الله عنه د خپل اسلام اعلان په مسجد الحرام کې وکړ. ()

کورنۍ دنده

د دې لوست مطالب د یوې لنډې مقالې په ترڅ کې په خپل تعبیر او ژبه ولیکئ.



د حضرت عمر رضي الله عنه مسلمانېدل

حضرت عمر رضي الله عنه د حضرت حمزه رضي الله عنه له مسلمانېدو څخه درې ورځې وروسته د بعثت په شپږم کال د ذوالحجې په مياشت کې مسلمان شو.

د عمر رضي الله عنه او نعيم رضي الله عنه تر منځ خبرې

حضرت عمر رضي الله عنه دهغه دښمنی له مخې چې د حضرت محمد صلى الله عليه وسلم سره يې درلوده يوه ورځ د محمد صلى الله عليه وسلم د وژلو په تکل له خپل کور څخه ووت.

د لارې په اوږدو کې د نعيم بن عبدالله العدوی سره مخامخ شو، هغه پوښتنه وکړه:

عمره! چېرته ځي؟ عمر رضي الله عنه وويل: غواړم چې محمد ووژنم.

نعيم وويل: که محمد ووژنې نو د بني هاشمو او بني زهرؤ له دښمنی څخه به څرنگه ځان وژغوري؟

عمر رضي الله عنه وويل: معلومېږي چې خپل دين دې پريښی دی او بې دينه شوی يې.

نعيم ورته وويل: عمره! يوه حيرانونکې خبره درته وکړم؟ ستا خور او د خور خاوند (اوبنی) دې هم بې دينه شوي دي.

د دې خبرې په اورېدو سره د عمر رضي الله عنه څپره له غوسې سره شوه، د هغوی د کور په لور روان شو.

ځواب رضي الله عنه چې هغوی ته د قرآن تعليم ورکاوه د عمر رضي الله عنه په لېدو ځان گوښه کړ او د عمر رضي الله عنه خور

فاطمې (رضی الله عنها) د عمر رضي الله عنه څخه د قرآن پاڼه پټه کړه، څرنگه چې عمر رضي الله عنه کور ته د ننوتلو پر

مهال د ځواب رضي الله عنه قرائت اورېدلی و، نو پوښتنه يې وکړه: دا ورو غږ د چا و؟

هغو ځواب ورکړ: هېڅ نه و، مور په خپلو کې خبرې کولې.

عمر رضي الله عنه وويل لکه چې بې دينه شوي ياست.

د خور او اوبني خُواب

اوبني يې وويل: عمره! که چېرې ستا له دين څخه پرته بل دين حق وي؟
عمره رضي الله عنه په خپل اوبني سعيد بن زيد رضي الله عنه بريد وکړ او هغه يې ډېر زيات وواهه، خور يې راغله او غوښتل يې چې خپل خاوند د ورور څخه خلاص کړي. عمره رضي الله عنه هغه هم په درنه څپېړه ووهله چې له مخ څخه يې وينې روانې شوې. خور يې د قهر او غوسې په حال کې وويل: عمره! حق ستا د دين څخه پرته په بل دين کې دی، بيا يې د توحيد کلمه په جهر سره وويله.

د عمره رضي الله عنه په زړه کې د اسلام حای نيول

عمره رضي الله عنه چې کله د اسلام په دين باندې د دوی ټينگار او ثبات وليد او له بلې خوا يې د خپلې خور مظلوميت او وينې ولېدلې، خورا پښېمانه شو او په مات زړه يې پوښتنه وکړه:
ښه ده، ستاسې کتاب راکړئ چې زه يې ولولم.

خور يې چې ډېره کړېدلې وه، عمره رضي الله عنه ته داسې وويل: ته ناولی يې او قرآن کریم بايد په پاکو لاسونو واخيستل شي، که غواړی چې قرآن ولولې، نو پاڅه غسل وکړه. عمره رضي الله عنه پاڅېده او غسل يې وکړ، قرآن کریم يې راواخيست او شروع يې وکړه، د عمره رضي الله عنه سترگې په (بسم الله الرحمن الرحيم) ولگېدې، وې ويل: دا څومره پاک او سپېڅلي نومونه دي؟ بيا يې د (طه) سورت تلاوت پيل کړ، ترڅو د (إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي) د طه سورت ۴ آيت ته ورسېد.

ژباړه: يقيناً همدا زه الله يم، له ما پرته بل برحق معبود نشته، نو همدا زما عبادت وکړه او زما په ياد لمونځ ادا کړه.

بيا يې وويل: دا څومره ښې او ښکلې خبرې دي؟ ماته محمد رضي الله عنه راوښايئ.

د حضرت عمره رضي الله عنه لارښوونه دار ارقم ته

ځواب رضي الله عنه چې کله د حضرت عمره رضي الله عنه خبرې واورېدلې، ځان يې ښکاره کړ او وې ويل: هيله من يم چې د رسول الله صلى الله عليه وسلم دعا ستا په حق کې قبوله شوې وي.

حضرت عمره رضي الله عنه بيا خپله توره راواخيسته او د نبی اکرم صلى الله عليه وسلم په وړاندې د اسلام د منلو لپاره دار ارقم ته روان شو.

حضرت عمره رضي الله عنه په دار ارقم کې

دار ارقم ته په رسېدو سره حضرت عمره رضي الله عنه دروازه وټکوله، يوه صحابي عمره رضي الله عنه وليد چې له خپلې



تورې سره ولاړ دی، پیغمبر ﷺ یې خبر کړې، حضرت حمزه ﷺ وویل: دروازه ورته خلاصه کړئ، که د خیر په نیت راغلی وي خیر به ورته ورورسي او که په بدنیت راغلی وي، نو په خپله توره به یې سر غوڅ کړم.

کله چې حضرت عمر ﷺ د رسول الله ﷺ حضور ته ورغی پیغمبر ﷺ هغه د گره بان څخه ونيو او خپلې خواته یې راکش کړ او ورته یې وویل: عمره! ته له مخالفت څخه لاس نه اخلې، غواړې چې د ولید بن مغیره په څېر پایله ولرې؟

حضرت عمر ﷺ وویل: (اشهد ان لا اله الا الله و انک رسول الله) او د اسلام سپېڅلی دین یې قبول کړ.

حضرت عمر ﷺ ته د فاروق لقب ورکول

کله چې عمر ﷺ مسلمان شو رسول الله ﷺ ته یې وویل آیا مور د ژوند او یا مرگ په دواړو حالاتو کې په حقه نه یو؟ رسول الله ﷺ ورته وفرمایل: قسم مې دې په هغه ذات وي چې زما ژوند د هغه په لاس کې دی، تاسې په حقه یې که تاسې مړه شوی او یا ژوندي.

حضرت عمر ﷺ وویل: نو بیا ولې خپل اسلام نه څرگندوو؟ سوگند مې دې په هغه ذات وي چې ته یې په رېښتیا رالېږلی یې مور به خامخا اسلام خلکو ته څرگندوو.

هماغه و چې مسلمانان د رسول الله ﷺ په ملتیا په دوه کتارونو کې د حرم په لور ووتل او حرم ته ورسېدل، قریشو دوی ته کتل، خو د حضرت عمر ﷺ او حضرت حمزه ﷺ شتون د مسلمانانو په لیکو کې د قریشو غرور مات کړ، هغوی دوی ته هېڅ ډول ضرر ونه رساوه، رسول الله ﷺ په همدې ورځ حضرت عمر ﷺ ته د فاروق لقب ورکړ.

د لوست گټې

۱. د پیاوړو، مخلصو او مخورو مسلمانانو په یووالي سره د مسلمانانو لیکې ټینګښت مومي.
۲. څوک چې د حقیقت په لټه کې وي ضرور به اسلام ته مخه کوي، که څه هم د اسلام د سرسختو مخالفینو څخه وي.

۳- د اسلامي دعوت په لار کې استقامت او صبر کول د رېښتونو مسلمانانو له صفاتو څخه دي.



فعالیت



د دې لوست څخه که نورې گټې اخیستل کېږي څرگندې یې کړئ.

ارزونه



الف: لاندې پوښتنو ته ځوابونه ورکړئ.

- ۱_ حضرت عمر رضی اللہ عنہ د بعثت په کوم کال مسلمان شو؟
 - ۲_ د حضرت عمر رضی اللہ عنہ د اسلام قبلولو لامل څه و؟
 - ۳_ حضرت عمر رضی اللہ عنہ د خپلې خور په کور کې د کوم سورت آیتونه تلاوت کړه؟
 - ۴_ ولې حضرت عمر رضی اللہ عنہ ته د فاروق لقب ورکړل؟
- ب: لاندې خالي ځایونه په مناسبو کلمو ډک کړئ.
- ۱_ کله چې حضرت عمر رضی اللہ عنہ د رسول الله صلی اللہ علیہ وسلم د وژلو په نیت توره په لاس و ووت، په لاره کې () په مخه ورغی.

کورنۍ دنده



د دې لوست مطالب په لنډ ډول د یوې مقالې په ترڅ کې په خپله ژبه او خپل ځانگړي تعبیر

ولیکئ.



هر اړخیز پرېکون

هغه پېښې چې مشرکان یې اندېښمن کړل

د څلورو اونيو څخه په لږه موده کې مشرکان له څلورو لویو پېښو سره مخ شول، دغو پېښو مشرکان هک پک حیران کړل چې هغه عبارت دي له:

۱. د حضرت حمزه رضی الله عنه مسلمانېدل.
۲. د حضرت عمر رضی الله عنه مسلمانېدل.
۳. د حضرت محمد صلی الله علیه و آله له اړخه د مشرکانو د روغې جوړې د وړاندیزونو نه منل.
۴. د حضرت محمد صلی الله علیه و آله د دفاع او ملاتړ لپاره د بني هاشم او بني عبدالمطلب تړون.

دې پېښو مشرکان په اندېښنه کې واچول او په دې پوه شول که چېرې دوی حضرت محمد صلی الله علیه و آله ته لاس اوږد کړي، نو د مکې لارې او کوڅې به د دوی په وینو رنگ شي له دې امله یې د حضرت محمد صلی الله علیه و آله له وژلو څخه لاس واخیست او یو بل ډول ظلم او تېري ته یې ملا وتړله.

د ظلم او تېري تړون

د بعثت په اووم کال د قريشو مشرکان په بني کنانه کې راټول شول او داسې پرېکړه یې وکړه چې له دې وروسته به د بني عبدالمطلب او بني هاشم سره (پرتله له ابو لهب څخه)، نه څوک خپلوي کوي نه به پرې څه خرڅوي، نه به ورسره راشه درشه کوي او نه به ورسره خبرې کوي، ترڅو یې چې رسول الله صلی الله علیه و آله د وژلو لپاره دوی ته نه وي سپارلی، همدارنگه ورزیاته یې کړه چې د هاشم له کورنۍ سره به هېڅ ډول روغه جوړه، نرمي او خوا خوږي نه کېږي، بیا یې دغه تړون د کعبې شریفې په منځ کې راوڅړاوه، د یادونې وړ ده چې د دې تړون د لیکونکي لاسونه هماغه مهال شل شول.

هماغه و چې د دغو ټول غړي (مسلمان او کافر) د بعثت په اووم کال د محرم دمیاشتي په لومړۍ ورځ د ابوطالب په وادي (شعب ابي طالب) کې محاصره شول. محاصره ورځ په ورځ سختېده، د خوراک او څښاک ټول وسایل پر مسلمانانو بند شول، مشرکانو هېڅ شی نه پرېښود چې مسلمانانو ته ورسېږي، په پای کې مسلمانان دې زړه بوږنوونکي حالت ته ورسېدل چې د ونو پانې او د حیواناتو

وچ پوستکي و خوري.

د کوچنيانو او بنحو ژړاگانې د ليرې ځايونو څخه اورېدل کېدې.

د بنديز درې کاله تېر شول، د بعثت په لسم کال د محرم په مياشت کې د محاصرې د تړون ناخوښه کسان د حجون په سيمه کې د دې ظالمانه بنديز د ماتولو لپاره راټول شول، زهير وويل: سبا به زه لومړی کس يم چې د قريشو ټولني ته به په دې هکله خبره کوم.

د وعدي سره سم هر سړي خپل ځان حرم ته ورساوه، زهير چې نوې جامې يې اغوستې وې، لومړی يې د کعبې طواف وکړ، بيا يې خلکو ته مخ کړ او وپې ويل: ای د مکې خلکو! دا کوم انصاف دی؟ مور په مړه گېله خوراکونه کوو، نوې جامې اغوندو او د هاشم کورنۍ له لورې هلاکېږي، قسم په الله ﷻ چې د دې ظالمانه تړون پاڼه به ارومرو شکوم.

ابوجهل چې د مسجد په يوه څنډه کې ناست و، ورغبر کړ: تا دورغ وويل، قسم په الله ﷻ چې دا پاڼه به هېڅکله هم نه شکېږي.

وروسته بيا زمعة بن الاسود، ابوالبختري، مطعم بن عدي او هشام بن عمرو په خپل وار سره د زهير خبرې تائيد کړې او د پاڼې د شکولو خبرې يې وکړې او ابوجهل يې پرله پسې مخالفت کاوه.

د بنديز د ختمولو په هکله د ابوطالب وړانديز

ابوطالب هم په دغه غونډه کې موجود و او د دې لپاره راغلی و، ترڅو خلکو ته ووايي چې الله تعالی رسول الله ﷺ ته خبر ورکړی چې په دې پاڼه وېنه (چينجی) اخته شوی دی او پرته د الله ﷻ د نوم څخه يې نورې د ظلم او تېري ټولې کلمې خوړلي دي، که چېرې د هغه خبرې دورغ وي، نو زه به له منځه ووځم، تاسې پوه شه او هغه که چېرې زما د وراره خبره سمه او رېښتيا وه، نو تاسې بايد په مور ظلم او تېري بند کړئ او بنديز ختم کړئ.

قوم وويل: د انصاف خبره دې وکړه.

وروسته له دې چې د قوم د خلکو او ابوجهل ترمنځ خبرې تاوې راتاوې شوې مطعم بن عدي پاڅېده، ترڅو ليکلې پاڼه وشکوي، گوري چې چينجو ټوله خوړلې ده او يوازې د الله تعالی پاک نوم پاتې دی، په دې ترتيب تړون ليک وشکېده، رسول الله ﷺ او ملگري يې د محاصرې څخه خلاص شول، مشرکانو د رسول الله ﷺ د نبوت د رېښتینولۍ ډېر لوی او ستر دليل په غړېدلو سترگو وليد.

د لوست گټې

۱. اقتصادي بنديز مسلمانان په ډول ډول تکاليفو او ستونزو اخته کړل.
۲. په انسانانو باندې د خوراکي توکو بندول هغه ظالمانه منطق دی چې د تاريخ په اوږدو کې مستبدو او ناترسو ظالمانو کارولی دی.
۳. د اسلام د سپېڅلي او مقدس دين د ساتلو لپاره مسلمانانو ډېرې ستونزې گاللي دي.
۴. اقتصادي محاصره داسې يو ناروا کار دی چې د ضمير او وجدان لرونکي مشرکانو هم د هغې مخالفت وکړي.



الف: لاندینيو پوښتنو ته ځوابونه ورکړئ.

- ۱- د تړون مهم ټکي وليکئ.
 - ۲- د ظلم او تېري تړون څومره موده دوام وکړي؟
 - ۳- د دې تړون د ماتولو بهير څرنگه و؟ څرگند يې کړئ.
 - ۴- د دې تړون ليکونکي ته څه پېښ شول؟ بيان يې کړئ.
- ب: لاندې خالي ځايونه په مناسبو کلمو ډک کړئ.
- ۱- د مسلمانانو محاصره د بعثت په () کال د محرم د مياشتې له لومړۍ نېټې پيل شوه.
 - ۲- د مسلمانانو محاصره د بعثت په () کال د محرم په مياشت کې ختمه شوه.
- ج: د صحيح عبارت په وړاندې د (✓) نښه او د غلط عبارت په وړاندې د (✗) نښه کېږدئ.
- ۱- د دغه تړون پرېکړه ليک د کعبې په منځ کې وڅړول شو. ()
 - ۲- پرېکړه يې داسې وه چې مسلمانان به په مدينه منوره کې محاصره وي. ()



د دې لوست مطالب په لنډه توگه د يوې مقالې په ترڅ کې په خپل تعبير او خپله ژبه وليکئ.

د غم کال (عام الحزن)

د ابوطالب مړینه

د نبوت په لسم کال کله چې محاصره ختمه شوه او مسلمانان بېرته مکې مکرّمې ته راستانه شول د همدې کال د رجب په میاشت کې ابوطالب چې د مسلمانانو لپاره د ډال حیثیت درلود، وفات شو. ابوطالب د هغې سترې کلا په خېبر و چې مسلمانان یې د مشرکانو له ظلم او تېرې څخه ژغورلي و، خو بدبختانه په خپله یې ترې گټه وانخیسته او د خپلو نیکونو په زاړه دین مړ شو.

د پیغمبر ﷺ سره د ابوطالب له مړینې وروسته د قریشو له خوا ظلم او تېری

د ابوطالب له مړینې وروسته په رسول الله ﷺ د مشرکانو د ظلم او تیرې جرئت لا زیات شو او هغه یې د ډېرو ستونزو، غمونو او کړاوونو سره مخ کړ، یوه ناپوهه قریشي په رسول الله ﷺ باندې مردارې خاورې واچولې، پیغمبر ﷺ په هماغه حالت کور ته ولاړ، فاطمې رضي الله عنها چې د ده دا حالت ولید په ژړا شوه او سر یې ورته ومینځه، رسول الله ﷺ ورته وویل: لورکۍ! مه ژاړه، پاک الله ﷻ به اړو مرو ستا پلار ژغوري. رسول الله ﷺ به ویل: ماله قریشو څخه د ابوطالب په ژوند کې داسې بد چې زه یې خورولم نه وولیدلي.

خدیدجه الکبریٰ رضي الله عنها د الله تعالیٰ د رحمت په لور

خدیدجه الکبریٰ د ابوطالب له مرگ څخه څه موده وروسته وفات شوه. خدیدجه الکبریٰ رضي الله عنها د الله ﷻ له لورې رسول الله ﷺ ته یوه ستره پیرزونه وه چې دیوې پېرۍ څلورمه برخه یې ورسره تېره کړه چې د غم په وخت به یې پر رسول الله ﷺ شفقت او مهرباني کوله او د دعوت په خپرولو کې یې ملگرې وه. رسول الله ﷺ د هغې په هکله فرمایي: هغه وخت یې پر ما ایمان راوړ چې خلکو نه منلم، هغه وخت یې رېښتیني وگڼلم چې نورو راته دروغجن ویل او هغه وخت یې په خپل مال کې برخمن کړم چې هېچا څه نه راکول او الله پاک ﷻ له هغې څخه اولاد راکړ.

د طایف په لور د پیغمبر ﷺ سفر او له هغه سره بد سلوک

د څو اونیو په ترڅ کې چې کومې غمجنې پېښې منځته راغلې رسول الله ﷺ یې ډېر دردولی و، د ابوطالب د مړینې وروسته د اسلام د دښمنانو تېری نور هم زیات شو، رسول الله ﷺ پرته له دې چې طایف ته (چې مکې مکرې ته تر ټولو لنډ ښار دی) سفر وکړي بله کومه چاره نه درلوده، ترڅو له دې لارې وکولی شي د طایف خلک اسلام ته راوبولي او هغوی د ده ملاتړ وکړي، خو د طایف خلکو نه یواځې دا چې د رسول الله ﷺ بلنه یې ونه منله، بلکې ده ته یې ډېرې ستونزې او تکلیفونه ورسول، د کابو په ویشلو یې دی ډېر ژوبل کړ، تر دې چې پښې یې له وینو ډکې او بدن مبارک یې په وینو سور شو.

د لوست گټې

۱- د الله تعالی له ازموینو څخه دا دی چې اسلامي دعوتگران په تکلیفونو او ستونزو اخته کوي، تر څو وکولی شي د دعوت دروند پېټې او دنده په سمه توګه پرمخ بوځي.
۲- په اسلامي دعوت او د ټولنې په اصلاح کې د مسلمانې ښځې رول ډېر ارزښناک دی او باید مسلمانان ښځه د اسلامي دعوت په وړاندې خپل رسالت اداء کړي.
ام المؤمنین خدیجه رضي الله عنها د رسول الله ﷺ څخه پنځلس کاله مشره وه، خو د هغې د حقې لارې ملګرتیا او د رسول الله ﷺ سره مخلصانه همدردی او خوا خوږي، رسول الله ﷺ دې ته اړ باسه ترڅو د نورو ازواجو په پرتله د هغې ښېګڼې وستایي.
صالحه ښځه په اسلامي ټولنه کې ډېر مهم رول لوبولی شي.

ارزونه

الف: د دې لوست مهم ټکي په مختصر ډول ووايست.

ب: لاندې خالي ځایونه په مناسبو کلمو ډک کړئ.

۱_ ابوطالب د بعثت په () کال د () په میاشت کې وفات شو.

ج: د صحیح عبارت په وړاندې د (✓) نښه او د غلط عبارت په وړاندې د (✗) نښه کېږدئ.

۱_ ابوطالب د رسول الله ﷺ نیکه و. ()

۲_ د بعثت اتم کال د غم په کال ونومول شو. ()

کورنۍ دنده

د دې لوست مطالب په مختصر ډول د یوې مقالې په ترڅ کې په خپل تعبیر او خپله ژبه ولیکئ.





دېرشم لوست

طايف ته د رسول الله ﷺ د سفر تفصيل

د بعثت په لسم کال کله چې رسول الله ﷺ له خپل قوم څخه مایوسه شو، په دې هیله طايف ته روان شو چې د طايف خلک به یې بلنه ومني. طايف د مکې مکرې په (۷۰) کیلومتري کې پروت دی. په دې ستونزمن سفر کې زید بن حارثه هم د ده سره ملگری و. رسول الله ﷺ به چې په هر کلي تېرېده هغوی به یې اسلام ته رابلل.

له طايف څخه د رسول الله ﷺ ويستل

رسول الله ﷺ لس ورځې په طايف کې تېری کړې، د طايف له ټولو مشرانو سره یې خبرې وکړې او هغوی یې د اسلام سپېڅلي دين ته راولبل، خو هغوی په یوه خوله په ډېر ذلت او سپکاوي، ازار او تکلیف ورکولو له طايف څخه د رسول الله ﷺ د ويستلو پرېکړه وکړه، هماغه و چې دوی خپل ناپوهان په رسول الله ﷺ پسې راپارول، ترڅو هغه ته بدې خبرې وکړي هغه پسې چغې ووهي او په کاهو یې وولي چې په پایله کې رسول الله ﷺ په کاهو وويشتل شو او پښې مبارکې یې په ونيو رنگ شوی. زید بن حارثه ﷺ به هڅه کوله ترڅو د رسول الله ﷺ څخه دفاع وکړي او خپله د ډېری مخ ته ودرېږي. چې پایله کې په سر او مخ زخمي شو. ناپوهانو خپلو وېشتلو ته دوام ورکړ تر دې چې رسول الله ﷺ دې ته اړ شو، خو د عتبه او شيبه باغ ته چې د طايف څخه څلورنیم کیلومتره لرې پروت و پناه یوسي.

د پیغمبر ﷺ د عا

رسول الله ﷺ وروسته له دې چې د عتبه او شيبه باغ ته خواشینی ننوت د انګورو تاک ته یې تکیه وکړه او داسې یې وویل: (ياالله! زه ډېر ضعیف او ناتوان یم، هېڅ مې په وس کې نشته، خلک هم په سپکه

راته گوري، ای ارحم الراحمين! ته د بې وسو خدای ﷻ یې او زما هم رب یې، ته مې چاته سپارې؟ پردې ته، چې سختي راسره کوي؟ یا کوم دښمن ته، چې زما واک تا په لاس کې ورکړی دی؟ که ته راباندې په غوسه نه یې هېڅ باک مې نشته، ستا بښنه خورا پراخه ده، ستا په هغه روښانه مخ چې ټولې تیارې پرې ریا او د دنیا او آخرت وړانې پرې سمېږي، ستا له قهر څخه پناه غواړم، له خپل غضب څخه مې وژغوره، تا ته مې پناه دروړې ده چې ته راضي شې، له گناه څخه ځان ژغورل او په طاعت صبر او استقامت کول ستا له توفیق پرته ناشوني دي.

د عداس سره پېژندگلوې^(۱)

کله چې د ربیع زامنو رسول الله ﷺ په ډېر مظلوم حالت ولید زړونه یې پرې وخوړېدل، خپل عداس نومي نصراني غلام ته یې وویل چې د انگورو یو وږی رسول الله ﷺ ته یوسي، کله چې عداس د انگورو وږی د رسول الله ﷺ په وړاندې کېښود رسول الله ﷺ لاس اوږد کړ او د بسم الله په ویلو یې په خوراک پیل وکړ.

عداس وویل: د دې وطن خلک دا کلمات نه وايي. پېغمبر ﷺ ورته وویل: ته د کوم وطن یې؟ او په کوم دین یې؟

عداس وویل: زه نصراني یم، د نینوا څخه.

پېغمبر ﷺ ورته وویل: د نېک سړي یونس بن متی عليه السلام له کلي څخه؟ عداس پوښتنه وکړه: یونس بن متی عليه السلام څه پېژنی؟

رسول الله ﷺ ځواب ورکړ، هغه زما ورور دی، هغه پېغمبر و او زه هم.

عداس د دې خبرې په اورېدو سره منلېه کړه او د رسول الله ﷺ لاسونه او پښې یې ښکلې کړې.

د ربیع زامنو عداس ولید، کله چې عداس راغی نو هغوی ورته وویل: هلاک شې، دا دې څه وکړل؟ عداس وویل: د ځمکې په سر له ده څخه بل څوک غوره نشته، ماته یې داسې خبرې وکړې چې پرته له انبیاوو څخه یې بل څوک نشي کولی.

هغوی وویل: هلاک شې له دین څخه دې وانه روي، ځکه ستا دین د هغه له دین څخه غوره دی.

رحمة للعالمين پېغمبر ﷺ

پېغمبر ﷺ خورا سترې او خواشینی د مکې لور ته روان شو، د لارې په اوږدو کې ورته جبرائیل عليه السلام

۱- د پاسنی فقري یادونه په ازموینه کې اړینه نه ده.

وويل: الله ستا سره ستا د قوم په كړنو خبر دی، كه غواړې نو د مكې غرونه به پر دوی يو ځای كړم. رسول الله ﷺ ځواب وركړ: زه هيله من يم چې پاك الله ﷻ به د دوی په راتلونكي نسل كې مسلمانان پيدا كړي او داسې دعا يې وكړه: (اللهم اهد قومي فانهم لا يعلمون). ژباړه: خدايه! ته زما قوم ته هدايت وكړه، دوی ناپوهان دي.

اسراء او معراج

په همدغه شپو او ورځو كې چې پېغمبر ﷺ ډېر غمجن او خواشینی و، د اسراء او معراج پېښه رامنځته شوه.

رسول الله ﷺ د جبرائيل عليه السلام په ملتيا له مسجد الحرام څخه بيت المقدس ته يوړل شو او بيا هماغه مهال د بيت المقدس څخه آسمانونو ته پورته شو. د رسول الله ﷺ تگ له مسجد الحرام نه بيت المقدس ته په قرآن عظيم الشان ثابت دی، بيا له بيت المقدس څخه آسمانونو ته ختل په مشهورو احاديثو ثابت دی.

د لوست گټې

- ۱- رسول الله ﷺ ته ستونزې او تكاليف پېښېدل، د هغو مصلحينو او داعيانو لپاره يو ښه درس دی كوم چې د ټولني دعوت او اصلاح په لار كې د ستونزو سره مخامخ كېږي.
- ۲- د اسلام نعمت چې د هغه له بركته د نړۍ ټول مسلمانان په امن، سوکالی او وروگلوۍ سره ژوند تېروي، د ډېرو ستونزو، تكاليفو او رېرونو (چې تر ټولو وړاندې پېغمبر ﷺ گاللي دي) په زغملو خپور شوی دی، نو لازمه ده چې هر وخت پر رسول الله ﷺ باندي درود او سلام ووايو.
- ۳- پېغمبر ﷺ رحمة العالمين دی، هېڅكله يې هم پر نورو د ظلم او تېري پلوي نه ده كړې او هر وخت په دې هڅه كې و ترڅو د نورو د ظلم او تېري په مقابل كې د نېكۍ ترحم او بښني څخه كار واخلي.
- ۴- د اسراء او معراج د ارزښت بيانول او د پېغمبر ﷺ د عروج د ځای او د مسلمانانو د لومړني قبلې (مسجد اقصی) لوړ مقام په گوته كول چې بايد د مسلمانانو له لوری يې ساتنه وشي.



فعالیت



زده کوونکي دې د مضمون د ښوونکي په مرسته د مسجد اقصی د ارزښت او د مسلمانانو د لومړنۍ قبلې او نبي کریم ﷺ د عروج د ځای په اړه د مسلمانانو د مکلفیتونو په هکله یو له بل سره مباحثه وکړي.

ارزونه



- الف: لاندینيو پوښتنو ته ځوابونه ورکړئ:
- کله چې پیغمبر ﷺ له خپل قوم څخه مایوسه شو، نو چېرته ولاړ؟
د طایف په سفر کې د پیغمبر ﷺ ملگری څوک و؟
پیغمبر ﷺ په کوم کال طایف ته ولاړ؟
د اسراء او معراج په هکله خپل معلومات څرگند کړئ.
ب: لاندې خالي ځایونه په مناسبو کلمو ډک کړئ:
طایف له مکې مکرمې څخه () کیلومتره لیرې دی.
رسول الله ﷺ () ورځې په طایف کې تېرې کړې.
ج: د سم عبارت په وړاندې د (✓) نښه او د غلط عبارت په وړاندې د (✗) نښه ولیکئ:
مکه مکره د طایف څخه (۳۰) کیلومتره لیرې ده. ()
عداس وویل: زه نصراني یم د نینوا څخه. ()
د پیغمبر ﷺ تگ له مسجد الحرام نه بیت المقدس ته په قرآن عظیم الشان ثابت دی او د هغه تگ له بیت المقدس نه آسمانونو ته په مشهورو احادیثو ثابت دی. ()

کورنی دنده



د دې لوست مطالب په لنډ ډول د یوې مقالې په ترڅ کې په خپل تعبیر او خپله ژبه ولیکئ.



د عقبې لومړنی بیعت

د بیعت څخه د مخه

عقبه په مکه مکرمه کې د یو ځای نوم دی چې د مسجدالحرام په پنځه کیلومترۍ کې د جمراتو (کوم ځای کې چې شیطانان وېشتل کېږي) ترڅنګ پروت دی، د جزیره العرب د خلکو به دا عادت وو چې د حج په موسم کې به د عقبې شریفې د زیارت لپاره مکې مکرمې ته راتلل، د نبوت په یوولسم کال هم د مدینې منورې شپږ تنه مشران مکې مکرمې ته راغلل، له رسول الله ﷺ سره یې وعده وکړه چې د ده پیغام به خپلو خلکو ته رسوي.

د عقبې لومړنی بیعت

د بعثت په (۱۲) کال د مدینې منورې (۱۲) تنه اوسېدونکي چې پنځه تنه یې تېر کال هم راغلي وو، د رسول الله ﷺ په خدمت کې حاضر شول او په عقبې نومې ځای کې یې د رسول الله ﷺ سره غونډه وکړه او هم یې له هغه سره بیعت وکړ چې دغه بیعت د عقبې په لومړني بیعت ونومول شو.

د بیعت ټکي:

عباده بن صامت ؓ د عقبې د لومړني بیعت په هکله داسې وایي: رسول الله ﷺ مور ته داسې وفرمایيل:

راشې زما سره په دې خبره بیعت وکړئ چې:

۱- د الله ﷻ سره به هېڅ شریک نه نیسئ.

۲- غلا او زنا به نه کوی.

۳- اولادونه به مو نه وژنی.

۴- په خلکو به تور نه لگوی.

۵- په نیکی کې به زما نافرمانی نه کوی.

عباده وایي: مور د رسول الله ﷺ سره په همدې امورو بیعت وکړ.

په مدینه منوره کې د قران کریم او اسلامي روزني ښوونکی

وروسته له دې چې بیعت ترسره شو او د حج موسم هم پای ته ورسېد، رسول الله ﷺ یو مسلمان زلمی

د بیعت کونکو سره یثرب ته ولېره، ترڅو مسلمانانو ته د اسلام احکام ورزده کړي او په دین یې پوه کړي او هم د اسلام د سپېڅلي دین لپاره دعوت وکړي چې د دې ستر کار لپاره یې مصعب بن عمیر رضی الله عنه غوره کړ چې یو پوه او هوشیاره مسلمان زلمی و.

مصعب بن عمیر یو بريالی داعي

مصعب بن عمیر رضی الله عنه د اسعد بن زراره په کور کې استوگنه پیل کړه، دوی دواړو په مېرانه او نه ستړي کېدونکو هلو ځلو سره یثرب کې اسلام خپراوه، مصعب بن عمیر رضی الله عنه په یثرب کې د قرآن کریم په معلم مشهور شو.

نورو ته په قناعت وړ کولو کې د اخلاص او استدلال تاثیر

یوه ورځ مصعب رضی الله عنه او اسعد رضی الله عنه د بني ظفر د کلي په لور روان شول او د بني ظفر په یوه باغ کې چې ډېر مسلمانان هلته راټول شوي وکښېناستل. سعد بن معاذ او اسید بن حضیر چې د یثرب مشران و او لائر اوسه یې اسلام نه و راوړی، د دوی په راتگ خبر شول. سعد اسید ته وویل: ولاړ شه او دغو دوو تنو ته چې زموږ ناپوهه خلک یې لارې کوي په قهر سره ووايه چې زموږ د کورونو لور ته رانشي، اسید توره په لاس کې واخیسته او په ډېر قهر د هغوی په لور ورغی، کله چې هغوی ته ورسېد، وېي ویل: ولې دلته رغلي یی؟ غواړئ چې زموږ ساده گان وغولوی، که د ځان خیر غواړئ، نو بیا دلته رانشئ. مصعب رضی الله عنه ورته وویل: ډېر ښه، آیا ته نه غواړې چې زموږ خبرې واورې؟

که خوښې دې شوې وېي منه او که خوښې دې نه شوې، نو په زور یې څوک په تاشي منلی. اسید ورته وویل: خبره دې روغه ده، بیا یې توره په ځمکه وټومبله او کښېناست، مصعب رضی الله عنه ورته د اسلام په هکله خبرې وکړې او قرآن کریم یې تلاوت کړ.

مصعب رضی الله عنه وایي: قسم په الله ﷻ چې د ده په مخ کې د اسلام د نور روښانتیا مخکې له دې چې دی خبرې وکړي، موږ ولیده، بیا اسید وویل: دا څومره ښکلی او په زړه پورې دین دی! دې دین ته د داخلېدو لاره څه ده ماته یې راوښايئ.

دواړو ورته وویل: لومړی به غسل وکړې او بیا به پاکې جامې واغوندی او د شهادت کلمه به وواپې او دوه رکعت له مونځ به وکړې. همغه و چې پاڅېده غسل یې وکړ، پاکې جامې یې واغوستلې، د توحید کلمه یې وویل او دوه رکعت له مونځ یې ادا کړ.

اسید وویل: زما یو بل ملگری هم شته که چېرې مسلمان شو، نو د قوم ټول خلک به مسلمانان شي. هغه سعد بن معاذ دی، زه به یې همدا اوس تاسو ته راولېږم.

د سعد بن معاذ اسلام راوړل

اسید خپله توره واخیسته او د سعد په لوري چې د قوم په منځ کې ناست و ورغی، سعد د قوم خلکو

ته وويل: قسم په الله ﷺ چې اسيد په كومه بڼه تللی و، په هغه نه دی راغلی. اسيد چې د غونډې ځای ته ورسېد، سعد ترې پوښتنه وكړه څه دې وكړل؟

ده وويل له هغوی سره مې خبرې وكړې، قسم په الله ﷺ ما په هغو كې څه بد ونه ليدل، خو بيا هم ما منع كړل، هغوی وويل: موږ به هغه څه كوو چې ستا خوښه وي، خو په لار كې مې واوږېدل چې د حارثه كورنۍ راوتلې ده چې اسعد بن زراره د دې لپاره ووژني چې هغه ستا د ترور زوی دی، سعد د دې خبرې په اورېدو سره ډېر په قهر شو، توره يې واخيسته او د هغو دواړو په لور روان شو، كله يې چې هغوی دواړه وليدل، نو پوه شو چې اسيد غوښتل ترڅو زه هم د دې دواړو خبرې واوړم، بيا يې په ډېر قهر او غوسه اسعد ته وويل: ای ابو امامة! قسم مې دې په الله ﷺ وي كه چېرې زما او ستا ترمنځ خپلوي نه وای روغ به راڅخه نه وې تللی. آیا ته زمور كور ته هغه څه راوړي چې موږ يې نه خوښوو؟

مصعب ؓ سعد ته وويل: آیا ته نه كښېني ترڅو زمور خبرې واوړی؟

كه دې خوښې شوې نو وېې منه او كه نه په زور خو يې په تان شو منلی.

سعد وويل: خبره مو روغه ده، بيا يې توره په ځمكه نېغه ودروله او كښېناست، مصعب ؓ ورته اسلام بيان كړ، بيا يې ورته قرآن كريم تلاوت كړ.

مصعب ؓ وايي: قسم په الله ﷺ چې له خبرو وړاندې يې موږ په مخ كې د اسلام نښې وليدې چې څلېدې او رڼا يې كوله.

سعد ؓ وويل: غواړم مسلمان شم څه وكړم؟ هغې ورته وويل: غسل به وكړې، بيا به پاكي جامې واغونډې او د توحيد كلمه به ووايې، بيا به دوه ركعته لمونځ وكړې.

سعد هم داسې وكړل.

د سعد ؓ خبرې له خپل قوم سره

سعد ؓ خپله توره واخيسته او د خپل قوم په لور يې روان شو، كله چې خپل قوم ته ورسېد، نو وېې ويل: ای د اشل اولادې! تاسې ما ته په كوم نظر گورئ؟

ټولو وويل: ته زمور مشر او لارښود يې.

سعد وويل: زه به ستاسې د نر او ښځو سره تر هغې خبرې ونه كړم، ترڅو چې تاسې په الله ﷺ او رسول الله ﷺ ايمان نه وي راوړی. مخكې له دې چې ماښام شي د قوم ټول نر او ښځې پرته له يو تن څخه (چې هغه هم وروسته مسلمان شو) مسلمان شول.

مصعب بن عمير ؓ چې د اسعد بن زراره ؓ په كور كې استوگن و وکولای شول له دغه ځای څخه په ټوله مدينه منوره كې اسلام خپور كړي.

مصعب بن عمير ؓ د نبوت د ديارلسم كال د حج له موسم څخه وړاندې مكې مكرمې ته ستون

شو او رسول الله ﷺ ته يې دکاميابی زېری، د قبايلو تود او گرم هر کلی، د هغوی نيکې او پاکې هيلې او د ملاتړ ډاډ له ځان سره راوړي.

د لوست گټې

- ۱- د اسلامي دعوت د خپرونې او د ټولنې د اصلاح لپاره بايد داسې کسان وټاکل شي چې له يوې خوا مخلص وي او له بلې خوا په اسلام پوهه ولري.
- ۲- د ټولنې د مشرانو او متنفذينو په اصلاح سره کولی شو د ټولنې په اصلاح کې لويه ونډه واخلو.
- ۳- اسلام ته بلنه بايد د نرمۍ، نیکو خبرو، حکمت او استدلال له لارې مخ ته لاړه شي ترڅو زړونو ته لاره پيدا او مسخرېې کړي.



د نبوي سیرت ﷺ د کتابونو په مرسته د دې لوست څخه که نورې گټې ترلاسه کېږي څرگندې يې کړئ.



- آ. لاندینيو پوښتنو ته ځوابونه ورکړئ.
۱. د عقبې لومړنې بیعت په کوم کال ترسره شو؟
۲. په لومړنې بیعت کې د بیعت کوونکو شمېر څو تنه و؟
۳. د اسید بن حضیر رضی الله عنه او سعد بن معاذ رضی الله عنه د مسلمانېدو کیسه په لنډ ډول بیان کړئ.
- ب. لاندې خالي ځایونه په مناسبو کلمو ډک کړئ.
۱. د نبوت په یوولسم کال د حج په موسم کې د یثرب () تنه مسلمان شول.
۲. مصعب بن عمیر رضی الله عنه په یثرب کې په () مشهور شو.



د دې لوست مطالب په لنډ ډول د یوې مقالې په ترڅ کې په خپل تعبیر او الفاظو ولیکئ.

د عقبې دویم بیعت

د بعثت دیارلسم کال

د بعثت په دیارلسم کال د حج په موسم کې د یثرب د مشرکانو سره څه د پاسه (۷۰) تنه مسلمانان هم د حج لپاره راغلل، کله چې دوی مکې مکرّمې ته راغلل د رسول الله ﷺ سره یې په پټه رابطه ونیوله چې په پایله کې په دې خبره متفق شول، ترڅو د تشریق د ورځو په لړ کې د شپې په تیاره کې په عقبه کې غونډه جوړه کړي.

د عقبې د دویم بیعت په هکله د کعب بن مالک ﷺ څرگندونه: کعب بن مالک ﷺ فرمایي

سره له دې چې موږ د رسول الله ﷺ سر د لیدنې خبره له مشرکانو پټوله، خو یواځې عبدالله بن حرام ته مو (چې د مدینې منورې نومیالی مشر و) وویل او هغه ته مو د اسلام بلنه ورکړه، هغه قبوله کړه او اسلام یې راوړ، هماغه و چې د عقبې د بیعت له گډون څخه برخمن او بیا وروسته نقیب (نماینده) وټاکل شو.

کعب ﷺ وایي: په دې شپه د نورو خلکو سره یو ځای په خپلو ځایونو کې وږه شو، دریمه برخه شپه چې تېره شوه، نو رسول الله ﷺ سره د وعدې په خاطر په ورو ورو راپورته شول او ټول په عقبې کې راغونډ شول او د رسول الله ﷺ د راتگ په انتظار وو.

عقبې ته د پیغمبر ﷺ راتگ

همغه و چې پیغمبر ﷺ رابنکاره شو او تره یې عباس بن عبدالمطلب چې تر اوسه د خپل قوم په پخواني دین و، هم ورسره و او اړینه یې وگڼله ترڅو د خپل وراره په خاطر په مجلس کې گډون وکړي او د بیعت په اهمیت او خطرناکو پایلو د گډونوالو سره خبرې شریکې کړي.

د بیعت د مسؤولیت او دروندوالي په هکله د عباس رضی الله عنه څرگندونې

د غونډې په پیل کې عباس رضی الله عنه خبرې وکړې او د یثرب مسلمانانو ته یې هغه لوی او دروند مسؤولیت ور په گوته کړ چې د دې تړون څخه وروسته به د دوی په اوږو پروت وي او داسې یې وویل: ای خلکو! ... دی (حضرت محمد صلی الله علیه و آله و سلم) په خپله غوره گڼي له تاسو سره ولاړ شي او هلته ژوند وکړي، که تاسې باور لرئ چې له ده سره کړې وعدې پوره کولای شئ او له دینمنانو یې ژغورلای شئ، نو تاسې یې له ځان سره بوځئ او که اټکل کوئ چې دینمن ته به یې سپاری، نو همدا اوس یې پرېږدئ، ترڅو دی په خپل قوم کې په عزت او ډاډ ژوند تېر کړي.

د غونډې د گډونوالو څرگندونې

کعب بن مالک رضی الله عنه عباس ته وویل: ستا خبرې مو واورېدلې، بیا د غونډې گډونوالو رسول الله صلی الله علیه و آله و سلم ته وویل: ای د الله صلی الله علیه و آله و سلم رسول! د خدای جل جلاله او د خدای جل جلاله د رسول صلی الله علیه و آله و سلم (ځان) لپاره چې څه ژمنې غواړي وې غواړه، بیا رسول الله صلی الله علیه و آله و سلم خبرې وکړې او د بیعت ټکي یې څرگند کړل او بیعت ترسره شو.

د بیعت بندونه

جابر رضی الله عنه فرمایي: مور رسول الله صلی الله علیه و آله و سلم ته وویل: په څه درسره بیعت وکړو؟ پېغمبر صلی الله علیه و آله و سلم وفرمایي: په سختیو او آسانيو کې د اوامرو او وړېدلو او منل (یعنې هر وخت). په تنگ لاسی او پراخی کې د الله تعالی په لار کې خپل مال لگول. په نیکيو امر کول او له بدیو څه منع کول.

د الله جل جلاله په لاره ثابت درېدل او د هېڅ ملامتونکي له ملامتی څخه نه وېرېدل. او دا چې کله زه درغلم (مدینې منورې ته)، نو ملاتړ به مې کوی او لکه څرنگه چې د خپلو بنځو او اولادونو ساتنه کوی همغسې به زما ساتنه هم کوی، که داسې مو وکړل جنت به مو ځای وي.

د بیعت کوونکو کلک او قاطع دریځ

براء بن معرور د رسول الله صلی الله علیه و آله و سلم لاس ونيو او وېي ويل: هو! په همدې شروطو درسره بیعت کوم، قسم مې دې په هغه ذات وي چې ته یې په ریښتیا پېغمبر رالېږلی یې، مور به دې له هغو څېزونو ساتو له کومو چې خپل ځان ساتو، ای د الله جل جلاله رسول! زموږ په بیعت باور ولره، قسم په الله جل جلاله چې مور ډېر جنگیالي، تورزن او مېړني خلک یو او دا کار راته له پلرونو او نیکونو څخه په میراث پاتې شوی دی.

د بیعت کوونکو شرطونه

براء بن معرور رضی اللہ عنہ د رسول الله صلی اللہ علیہ وسلم سره خبرې کولې چې ابوالهیشم په خبرو کې ورگډ شو او وېې ویل: ای د خدای جل جلالہ رسوله! زموږ او د دې خلکو (یهودیانو) ترمنځ اړیکې دي، موږ اوس له دوی سره اړیکې پرې کوو، هسې نه چې نن موږ دا کار وکړو او سبا چې الله جل جلالہ تاته بری درکړي، نو ته موږ پرېږدې او خپل قوم ته ولاړ شی؟

د الله جل جلالہ رسول تبسم وکړ او وېې فرمایل: ونه د وینې لپاره توښېږي او اړیکې د اړیکو په بدل کې پرې کېږي، زه ستاسو یم او تاسې زما یی، د هغو سره به جنگېږم چې تاسې ورسره په جگړه کې یی او له هغو سره به روغه کوم چې تاسې ورسره روغه کول غواړئ.

وروسته له دې چې د بیعت کار بشپړ شو، نو رسول الله صلی اللہ علیہ وسلم د خلکو څخه غوښتنه وکړه چې له خپل منځ څخه دولس تنه نقیبان (نماینده گان) وټاکي، ترڅو د خپل قوم او د تړون د موادو د عملي کېدو څارنه وکړي، هغوی خپل دولس تنه مشران معرفي کړل چې نهه تنه یې د خزرج له قبیلې او درې تنه یې د اوس له قبیلې څخه وو.

فعالیت



د لومړني او دویم بیعت ترمنځ څه توپیر و؟ څرگند یې کړئ.

د دې لوست گټې:

- ۱- مشران باید په هره پرېکړه کې د نمایندگانو نظر او موافقه واخلي.
- ۲- لارښود باید غیرتمن وي او له خپلو خلکو سره یې رېښتوني واوسي.



فعالیت



د دې لوست څخه که نورې گټې اخیستلې شئ، څرگندې یې کړئ.

ارزونه



الف: لاندینو پوښتو ته ځوابونه ورکړئ.

۱- د عقبې دویم بیعت په کوم کال ترسره شو؟

۲- د عقبې دویم بیعت کې د بیعت کوونکو شمېر څو تنو ته رسېده؟

۳- د بیعت بندونه بیان کړئ.

ب: لاندې خالي ځایونه په مناسبو کلماتو ډک کړئ.

۱- د یثرب د مشرکانو سره څه دپاسه () مسلمانان هم حج ته راغلل.

۲- د نمایندگانو له ډلې څه نهه تنه () او درې تنه () و.

ج: د صحیح عبارت په وړاندې د (✓) نښه او د غلط عبارت په وړاندې د (✗) نښه کېږدئ.

۱- د عقبې دویم بیعت د بعثت په څوارلسم کال ترسره شو. ()

۲- د عقبې په دویم بیعت کې د رسول الله ﷺ تره عباس هم برخه درلوده. ()

کورنی دنده



زده کوونکي دې د ښوونځي کتابتون ته ولاړ شي او د نبوي سیرت ﷺ د کتابونو په اړه دې یو لیست جوړ کړي چې لږ تر لږه شپږ کتابونه د مولفینو د لنډې پیژندنې سره یې په کې ځای پرځای کړي وي.



دری دېرشم لوست

ظلم تور تم او تيارې دي

عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ
قَالَ: (الظُّلْمُ ظُلُمَاتٌ يَوْمَ الْقِيَامَةِ). متفق عليه

د راوي پېژندنه

په شپږم لوست کې يې پېژندنه وشوه.

د کلماتو معنا

- ۱- الظُّلْمُ: جفا او له حد څخه تېرېدل.
- ۲- ظُلُمَاتٌ: تيارې، مراد ورڅخه تشویشونه او سختۍ دي.

د حديث شريف معنا

له عبد الله بن عمر رضی الله تعالیٰ عنهما څخه روایت دی چې رسول اکرم صلی الله علیه وسلم وفرمایيل: (ظلم د قیامت د ورځې تيارې دي).



د حدیث شریف حکمت

ظلم د سختیو، دښمنیو، کینې او انتقام اخیستلو لامل گرځي، چې د خلکو آرامي او اطمینان له منځه وړي، نو لازمه ده چې د هر ډول ظلم مخه ونیول شي، او ظالم انسان له ټولو عذابونو څخه د سخت عذاب مستحق گرځي.

د حدیث شریف گټې

۱- د ظلم حرمت: د خلکو په ځان، مال او آبرو باندې ظلم او تېری کول حرام او لویه گناه ده.
۲- ظالم به د قیامت په ورځ د خپل ظلم سزا خامخا ویني: الله تعالی هغه انسان نه بښي چې د نورو خلکو پر حقوقو تېری کوي، خو که چیرې د خلکو حقونه خاوندانو ته وسپاري او هغوی ده ته بښنه وکړي، هیله ده چې الله تعالی یې وښيي، لدې څخه پرته به ظالم د قیامت په ورځ د خپل ظلم سزا اړو مرو ویني.



- ۱- پورتنی حدیث شریف معنا کړئ.
- ۲- د پورتنی حدیث شریف د راوي په هکله څرگندونه وکړئ.
- ۳- د پورتنی حدیث شریف گټې وویاست.



- ۱- د ظلم د نړوونکو تاثیراتو په اړه یوه مقاله ولیکئ.
- ۲- د حدیث شریف دغه برخه یاد کړئ. (الظلم ظلماتٌ یومَ الْقِیَامَةِ).

د نرم خوی فضیلت

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ: (كُنْتُ عَلَى بَعِيرٍ صَعْبٍ فَجَعَلْتُ أَضْرِبُهُ فَقَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَيْكَ بِالرَّفْقِ فَإِنَّ الرَّفْقَ لَا يَكُونُ فِي شَيْءٍ إِلَّا زَانَهُ وَلَا يُنْزَعُ مِنْ شَيْءٍ إِلَّا شَانَهُ.) رواه أحمد

د راوي پيژندنه

نوم يې حضرت عايشه رضي الله عنها د حضرت ابوبکر صديق رضي الله عنه لور او د پيغمبر صلى الله عليه وسلم ميرمن او د مسلمانانو مور ده د هجرت په دويم کال پيغمبر صلى الله عليه وسلم ورسره نکاح وکړه خورا فقيهه او عالمه وه په ځانگړي ډول د پيغمبر صلى الله عليه وسلم د ژوندانه له جزئياتو څخه يې پوره آگاهي درلوده، له پيغمبر صلى الله عليه وسلم څخه يې زيات شمېر احاديث روايت کړي دي او د هجرت په ۵۸ کال وفات شوه.

د کلماتو معنا

۱. بَعِيرٌ صَعْبٌ: شوخ او بنس
۲. فَجَعَلْتُ أَضْرِبُهُ: د هغه په وهلو مې پيل وکړ.
۳. عَلَيْكَ بِالرَّفْقِ: پرتا لازم دی تر څو نرمي او لطف وکړي.

د حديث شريف معنا

له حضرت عايشې صديقې (رضی الله عنها) څخه روايت دی چې زه يوه ورځ په شوخ او ناآرامه او بنس

سپره وم، او ما د هغه اوبن په وهلو پیل وکړ تر څو هغه اوبن آرامه شي، پیغمبر ﷺ راته وویل: پر تا لازم دي چې د دې اوبن سره د نرمۍ او لطف څخه کار واخلي، ځکه چې هر کار په نرمۍ او لطف سره بنائسته کېږي او هر کار چې نرمي او لطف پکې نه وي بڼه نه ښکاري او پای یې ناوړه وي.

د حدیث شریف حکمت

سختي او تېزي د ټولو ظلمونو، دښمنیو، جگړو او خفگانو نو اساس دی، مگر نرمي او لطف هېڅکله هم د داسې ستونزو لامل نه گرځي، بلکې انسان کولی شي په نرمۍ او لطف سره ټولې ستونزې له منځه یوسي، په همدې بناء پیغمبر ﷺ په نرمۍ، لطف او شفقت امر کړی دی.

د حدیث شریف گټې

۱. په وینا او کړنو کې نرمي: انسان باید په خپلو خبرو کې محتاط اوسي او کوښښ وکړي چې مهرباني، شفقت او نرمي خبرې خپل عادت وگرځوي تر څو الله تعالی او د هغه بندگان ورسره محبت وکړي. په یو بل حدیث شریف کې راغلي دي: ((نرمي او مهرباني د الله تعالی صفت دی او هغه نرمي او مهرباني خوښوي)).

۲. پر حیواناتو نرمي او شفقت کول: پر ټولو ژوندیو ژوو شفقت او مهرباني کول لازم دي، آن تر دې چې د هغه سرغړوونکي حیوان سره چې د خطر وېره ترې هم کېږي باید په نرمۍ چلن وشي.

۳. له قهر، غوسې او بدخوبۍ څخه ځان ژغورل: د قهر او بدخوبۍ په حالت کې انسان خپل اعصاب له لاسه ورکوي او کله ناکله ډېر خطرناک او ناوړه کارونه ورڅخه ترسره کېږي، چې بیا ورباندې پښېمانه وي. ډېر وختونه سختي او بدخوبۍ په مقابل لوري کې هم سختي پیدا کوي او د دې کار پایلې داسې اندازې ته ورسېږي چې یو لوری هم ورباندې خوښ نه وي. په همدې اساس په کار ده چې سختي او بدخوبۍ پرېږدو او خپل ځانونه په لطف، مهرباني او حوصلې عادت کړو، تر دې پورې چې د سختۍ په مقابل کې د حوصلې او نرمۍ څخه کار واخلو.

۴. د نرمۍ او مهرباني له کبله هر کار بنائسته کېږي: انسان کولای شي چې د نرمۍ او لطف نتیجه په

خپلو سترگو وويني هغه داسې چې په لطف او مهرباني سره هر کار بنائسته او په ډېره غوره اوسمه توگه سرته رسېږي.

ارزونه

۱. لاندې عبارتونه ترجمه کړئ:

بَعِيرٌ صَعْبٌ: فَإِنَّ الرَّفْقَ لَا يَكُونُ فِي شَيْءٍ إِلَّا زَانَهُ:

۲. د حديث شريف اجمالي معنا بيان کړئ.

۳. د حديث شريف گټې بيان کړئ.

کورنۍ دنده

۱. لاندې عبارتونه له معنا سره حفظ کړئ:

عَلَيْكَ بِالرَّفْقِ فَإِنَّ الرَّفْقَ لَا يَكُونُ فِي شَيْءٍ إِلَّا زَانَهُ

۲. د لوست د حديث شريف په اړه يوه مقاله وليکئ او د خپلې مقالې له پاره يو مناسب عنوان وټاکئ.



پنځه د پرشم لوست

زغم او حوصله

عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:
(لَيْسَ الشَّدِيدُ بِالصُّرْعَةِ إِلَّا الشَّدِيدُ الَّذِي يَمْلِكُ نَفْسَهُ عِنْدَ الْغَضَبِ).
متفق عليه

د راوي پيژندنه

دغه راوي په دريم لوست کې معرفي شوی دی.

د کلماتو معنا

الشَّدِيدُ :	قوي او پهلوان.
بِالصُّرْعَةِ:	د مقابل لوري په ځملولو.
الَّذِي يَمْلِكُ نَفْسَهُ:	هغه کس چې ځان په کنترول کې ساتي.

د حدیث شریف معنا

له حضرت ابوهریره رضی اللہ عنہ څخه روایت دي چې پیغمبر صلی اللہ علیہ وسلم وفرمایل: هغه څوک قوي نه دی چې په پهلوانۍ کې خپل مقابل لوری څملوي بلکې رښتنی قوي هغه څوک دی چې د غوسې پر مهال ځان کنترول کړي.

د حدیث شریف حکمت

د انسان له بدو خصلتونو څخه یو غوسه ده چې د غوسه کوونکي په اخلاقي کمزورتیا او ناوړه تربیت دلالت کوي او خورا بدې پایلې لري ځکه چې انسان د غوسې په وخت کې ځان نشي کنترولولای او خپل اعصاب له لاسه ورکوي او په ډېرو وختونو کې د خپل غچ اخیستلو په فکر کې وي او خپل خیر او زیان په نظر کې نه نیسي چې په پایله کې نه جبرانېدونکي کارونه ورڅخه تر سره کېږي. له همدې امله پیغمبر صلی اللہ علیہ وسلم انسانانو ته داسې لارښوونه کوي چې د غوسې په حالاتو کې هم پر خپل ځان کنترول ولري او د غچ اخیستلو او زور آزماینې په فکر کې ونه اوسي.

د حدیث شریف گټې

۱. قوي او پهلوان هغه کس دی چې حوصله ولري: د قهرمانۍ او پهلوانۍ لقب له هغه چا سره ښایي چې د غوسې په وخت پر خپل ځان کنترول او واک ولري او داسې څه ورڅخه ترسره نه شي چې د هوبنیارۍ او عقل څخه لیرې وي او په راتلونکي کې د خفگان او پښېمانۍ لامل وگرځي.
۲. د غوسې پر وخت باید حوصله ولرو: څرنگه چې د هر انسان غوښتنه وي چې د غوسې پر وخت خپل ځان پهلوان ښکاره کړي او د مقابل لوري د څملولو په فکر کې وي تر څو د زور ازمایلو له لارې خپل هدف ته ورسېږي او خپل حق تر لاسه کړي مگر د الله تعالی پیغمبر صلی اللہ علیہ وسلم دغه عمل ناسم بولي او توصیه کوي چې زور ازمایل په حوصله او صبر کې دی.
۳. په خلکو کې د پیغمبر صلی اللہ علیہ وسلم د دې پیغام خپرول: پر خپل ځان باندې د دې حدیث شریف په تطبیقولو دې بسنه ونه شي، بلکې لازمه ده چې نور خلک هم له دې پیغام څخه خبر کړل شي په ځانگړي ډول هغه څوک چې د انتقام او غچ اخیستلو، او زور ازمایلو په فکر کې وي، او د دې امکان هم وي چې پر نورو خلکو ظلم او تیری وکړي. بناءً لازمه ده چې هغوی په ښه او غوره طریقه لدې حدیث



شريف څخه خبر کړل شي، ځکه د ضرورت پر وخت د علم پټول ستره گناه ده. ۴. په صبر او حوصلې سره د انسان حقوق له منځه نه ځي: د قهر او غوسې په حالت کې زيات انسانان يوه لاره نيسي چې ښې پايلې نه لري، مگر د حوصلې له برکته انسان ته ټولې لارې خلاصې وي، او کولای شي چې په ژور فکر، دقت او تدبير سره داسې لار غوره کړي چې د ټولو پکې خیر وي او هېڅ ډول نقصان او پښمانتيا ونه لري.



ارزونه

۱. د لوست حديث معنا کړئ
۲. لاندې عبارتونه بشپړ او پوره کړئ:
لَيْسَ الشَّدِيدُ بِ... إِمَّا الشَّدِيدُ الَّذِي نَفْسَهُ عِنْدَ الْغَضَبِ.
۳. د حديث شريف گټې ووايست.



کورنی دنده

۱. د لوست حديث شريف حفظ کړئ.
۲. د لوست د حديث شريف د موضوع په اړوند يوه مقاله وليکئ.



شپږ دېرشم لوست

بد خوښونه (۱)

عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: (إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ وَلَا تَحَسَّسُوا وَلَا تَحَسَّسُوا وَلَا تَنَاجَشُوا وَلَا تَحَاسَدُوا وَلَا تَبَاغَضُوا وَلَا تَدَابَرُوا وَكُونُوا عِبَادَ اللَّهِ إِخْوَانًا). متفق عليه

د راوي پيژندنه

راوي په تېرو لوستونو کې پيژندل شوی دی.

د کلماتو معنا

۱. إِيَّاكُمْ وَالظَّنَّ: له بدگومان څخه ځانونه وساتي
۲. لَا تَحَسَّسُوا: د نورو د بدو عملونو پلټنه مه کوئ.
۳. لَا تَجَسَّسُوا: د خلکو عیبونه مه څيړئ
۴. لَا تَنَاجَشُوا: د توکو نرخ مه لوړوئ. پدې ډول چې خپله يې نه اخلي
۵. لَا تَحَاسَدُوا: يوله بل سره حسد مه کوئ.
۶. لَا تَبَاغَضُوا: يوله بل سره کينه مه کوئ
۷. لَا تَدَابَرُوا: يوله بل سره دښمني مه کوئ او اړيکي مه پرې کوئ

د حديث شريف معنا

له حضرت ابو هريره رضي الله عنه څخه روايت دی چې پيغمبر صلى الله عليه وسلم وفرمايل: يو پر بل بدگماني مه کوئ ځکه چې بدگماني لوی دروغ دی د يو او بل کمزوري مه بيانوئ، عیبونه يې مه رابرسيره کوئ او په نرخ کې دوکه مه کوئ او يوله بل سره حسد، کينه او دښمني مه کوئ. اي د الله بنده گانو پخپلو کې سره وروپه شئ.

د حدیث شریف حکمت

بدگوماني، د عیبونو لټول، کینه او بغض ساتل، مقاطعة او دښمني کول او نورو ته دوکه ورکول هغه ناوړه خوبونه دي چې د وگړو د بدننامې لامل گرځي او د ټولنې وگړي په بې ځايه ويناو او کړنو مصروفوي، کله ناکله خبره دومره سختو دښمنيو ته ورسېږي چې فيصله کول يې هم ناشوني وي.

د حدیث شریف گټې

۱. بدگوماني حرامه ده: بې له کوم دليله پر چا بدگومانه کېدل حرام دي، کله داسې هم کېږي چې د يو چا پورې تهمت وټرل شي چې دا يو ناروا او حرام کار دی.

په اصل کې هر انسان عادل او پاک دی او بدې يو عارضې شی دی، چې په انسان کې پيدا کېږي، بايد هر انسان ته د خپل اصلیت په نظر وکتل شي او تر څو پورې چې د يو انسان بدې د دلائلو او علامو په رڼا کې څرگند نشي هغه يو پاک او عادل شخصیت دی او هېڅوک دا حق نه لري چې په خپلو اټکلونو، تشو گومانونو او بې ځايه آوازو د چا په حق کې د بدې قضاوت او فيصله وکړي.



په خپلو منځونو کې د بدگومانيو د ضررونو او ورڅخه د خلاصون د لارو چارو په هکله بحث وکړئ.

۲. تجسس او د نورو د ښو او بدو پلټل ښه کار ندی:

تجسس د خلکو د پټو رازونو پلټلو ته وايي، محسس انسان هغه چا ته وايي چې شپه او ورځ په دې لټه کې وي تر څو د خلکو د کورونو له پټو رازونو او پټو کړو وړو څخه ځان خبر کړي، او بيا خپل ليدلي او اورېدلي معلومات نورو ته بيان کړي.

۳. تجسس هم ناروا عمل دی

تجسس د خلکو تر منځ د پټو رازونو راټولو ته وايي، تر څو نورو ته ورسول شي، تجسس د مجلسونو مصئونیت له منځه وړي انسانان دې ته اړ کوي چې ځينې ويناوې او جايزې کړنې (په ځانگړي ډول د کور داخلي کارونه) د خاصو خلکو او مجلسونو د غړو تر منځ (پټ وساتي) نو داسې ډول معلومات راټولول حرام عمل دی، لازم دي چې د داسې کار څخه ځان وساتل شي. البته د دولت د کشفې او استخباراتي شبکو له لوري د دښمنانو د دسيسو او پلانونو تعقيبول تر څو د مجرمينو او د هغوی د طرحو مخه ونيسي، همدا راز د اداري فساد، ټولنيزو او اخلاقي فسادونو څخه ځان خبرول د دې

حدیث د حکم څخه مستثنی دی، بلکې په ټولنه کې ځینې وخت د داسې کارونو ترسره کول فرض کفایي حسابېږي، چې د دې څخه سربره ټولنه د لوی فساد په لمن کې لوېږي.

۴. تناجش حرام کار دی

تناجش ډېر د مزایدې په بیعه کې منع ته راځي، او هغه داسې وي چې د بازار د جنسونو د یو جنس د قیمت د اوچتولو په غرض یو کس د بل کس سره پدې خبره اتفاق وکړي چې د پېرودونکي په وړاندې به یو کس د پېرودونکي او بل د پلورونکي نقش اداء کړي، او پېرودونکی به د دې لپاره چې نورو ته دوکه ورکړي یو جنس په ډېر اوچت قیمت ورڅخه واخلي، چې دا کار له یوه پلوه فریب او دوکه ده او له بل پلوه د یو څو دوکه بازو په وسیله د اجناسو د قیمتونو لوړول ټولې ټولني ته ضرر رسول دي.



فعالیت

زده کوونکي دې د ښوونکي په مرسته د نجش ((مزایدې بیعه)) تمثیل کړي.



ارزونه

۱. دلوست د حدیث شریف معنا بیان کړئ.
۲. لاندې کلمې معنا کړئ:
إِيَّاكُمْ وَالظَّنَّ: لَا تَحَسَّسُوا:
لَا تَدَابَّرُوا:
- ۳- د پورتني حدیث شریف گټې په لنډ ډول بیان کړئ.



کورنۍ دنده

لاندې عبارتونه حفظ کړئ:

۱. إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ .
۲. لَا تَحَسَّسُوا وَلَا تَجَسَّسُوا وَلَا تَنَاجَشُوا.



بد خويونه (۲)

۴- يو له بل سره كينه او حسد كول جواز نه لري:

په تېرو لوستونو كې مو د دې موضوع په اړه مفصل معلومات تر لاسه كړي دي.

۵- كينه او بغض حرام دي:

كينه او بغض دوستي او ملگرتيا له منځه وړي، د خلكو تر منځ اړيكي پرې كوي، د جگړو او اختلافاتو لامل گرځي، له همدې امله د اسلام مقدس دين بغض او هغه څه چې د بغض لامل گرځي حرام گرځولي دي.

فعاليت

حسد تعريف، او د غبطې سره څه توپير لري؟ بيان يې كړئ.

۶- د اړيكو پرې كول او يو له بل سره دښمني كول حرام كارونه دي: دا چې اسلام سوله ايز ژوند، او د ټولنيزو اړيكو ټينگښت ته ځانگړې پاملرنه كوي له دې امله د اړيكو پرې كول او دښمني كول د اسلام له روحيې سره مخالف كارونه دي.

په يو بل حديث شريف كې چې بخاري او مسلم روايت كړي دي راغلي دي: (د يو مسلمان لپاره دا روا نه دي چې د بل مسلمان سره له دريو ورځو څخه زياته مقاطعه وكړي، كله چې له يو بل سره مخامخ شي نو يو له بل څخه مخ اړوي، په دوی كې غوره هغه څوك دی چې پر بل باندي د سلام په اوچولو كې لومړيتوب وكړي).

له بل پلوه له يو چا سره د خبرو نه كول مغرضو او فاسدو خلكو ته د دې زمينه برابروي چې له يو چا څخه بل چا ته تحريف شوې خبرې ورسوي، چې بالاخره خبره لويې دښمنۍ ته رسېږي.



۷- د الله تعالی بندگي

انسانان باید عاجز او متواضع وي، او دا سوچ وکړي چې که هر خومره د قدرت، لوړ مقام او ډېرې پانگې خاوند وي بیا هم د الله تعالی عاجز بنده دی، نو په کار نده چې د الله تعالی له حکمونو څخه سرغړونه وکړي.

۸- د ورورولۍ ژوند

په کار ده چې د مسلمانانو تر منځ د ورورولۍ اړیکې ټینګې او را ژوندی کړای شي چې د ورورولۍ څخه هدف همغه نږدې همدردی، خیر غوښتل او زړه خوږی وي لکه د یو بدن د اعضاو په څېر چې د یوې عضوې په درد سره ټولې اعضاوې د نا آرامۍ احساس کوي او د هغې په راحت سره ټولې اعضاوې د راحت احساس کوي.

ارزونه

۱. لاندې عبارتونه بشپړ کړئ:
إِيَّاكُمْ وَالظَّنَّ فَإِنَّ أَكْذَبُ الْحَدِيثِ وَلَا وَلَا تَجَسَّسُوا وَلَا تَنَاجَشُوا وَلَا تَحَاسَدُوا وَلَا وَلَا تَدَابَرُوا وَكُونُوا عِبَادَ اللَّهِ إِخْوَانًا.
۲. د حدیث شریف کوم عبارت د بغض په حرمت دلالت کوي؟
۳. د حدیث شریف کوم عبارت د مقاطعې په حرمت دلالت کوي؟
۴. د حدیث شریف کوم عبارت د بدگومانی په حرمت دلالت کوي؟

کورنۍ دنده

۱. لاندې عبارتونه حفظ کړئ:
لَا تَحَاسَدُوا وَلَا تَبَاغَضُوا
وَلَا تَدَابَرُوا وَكُونُوا عِبَادَ اللَّهِ إِخْوَانًا.
۲. د یو مناسب عنوان لاندې د لوست د حدیث شریف په اړه یوه مقاله ولیکئ.





اته دېرشم لوست

نېشه يي توکي

عَنْ عَبْدِ اللَّهِ بْنِ عُمَرَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ((كُلُّ مُسْكِرٍ حَرَامٌ وَمَا أَسْكَرَ كَثِيرُهُ فَقَلِيلُهُ حَرَامٌ)) رواه ابن ماجه.

د راوي پېژندنه

په دويم لوست کې يې پېژندنه وشوه.

د کلماتو معنا

مَا أَسْكَرَ:	کوم شي چې نېشه راولي
كَثِيرُهُ:	ډير يې
قَلِيلُهُ:	لږ يې

د حديث معنا

له حضرت عبدالله بن عمر رضي الله عنهما څخه روايت دی چې پيغمبر ﷺ وفرمايل: هر هغه څه چې مستي او نېشه راولي حرام دي او هر هغه څه چې زيات يې نېشه راولي لږه اندازه يې هم حرامه ده.

د حديث شريف حکمت

نېشه يي توکي وگرځي او ټولنه له خورا سختو زيانونو سره مخ کوي: لکه ديني زيانونه، روغتيايي زيانونه، ټولنيز زيانونه، اقتصادي زيانونه، سياسي زيانونه، امنيتي زيانونه، روحي زيانونه او داسې نور. په همدې اساس په سالمه ټولنه کې بايد د نېشه يي توکو د استعمال څخه په کلکه ډډه وشي.



د نیشه ای توکو تعريف

نیشه يي توکي هغه توکي دي چې متداوم استعمال يې د مرکزي اعصابو د فعاليت سيستم ته تغير ورکوي او زيات استعمال يې د بدني او روحي روږدوالي لامل گرځي.

د نیشه ای توکو ډولونه

نیشه اي توکي هم په طبعي توگه وجود لري لکه اپين چې دکوکنارو له بوټو څخه لاس ته راځي او هم په مصنوعي او کيمياوي ډول چې په لابراتوارونو کې جوړېږي لکه هيروين، مورفين، کوکائين، کوډين او داسې نور.

د نیشه ای توکو ضررونه

د نیشه يي توکو استعمال ډير جسمي او روحي زيانونه لري، لاندې يې بيانوو.

۱. د بدن د دفاعي سيستم کمزوري کول.
۲. د مرکزي اعصابو د فعاليت سستول.
۳. د زړه د ټکان زياتوالی .
۴. د ستوني او بلوډو سرطان
۵. د ليدکمزوري کول.
۶. د وينې د فشار لوړول.
۷. په وينه کې د غوړوالي زياتوالی.
۸. د زړه درېدل.
۹. د تنفسي سيستم خرابيدل.
۱۰. روحي تشويشونه لکه (خفگان، اضطراب، ځانته ناستی، په ځان باندې بې باوري او نا اميدي) پيدا کيدل.

ارزونه

۱. د حديث شريف معنا واضح کړئ.
۲. د نیشه يي توکو مهم ضررونه بيان کړي.
۳. لاندې عبارتونه بشپړ کړئ:
(كُلُّ مُسْكِرٍ)
(مَا أَسْكَرَ كَثِيرُهُ ف..... حَرَامٌ)

کورنۍ دنده

حديث شريف له معنی سره حفظ کړئ.

د نیشه اي توکو د اضرارو په اړه يوه مقاله وليکئ چې له شپږو کړنو څخه کمه نه وي.



فاسده بيعه

په نولسم لوست کې مو باطله بيعه وپيژندله، اوس غواړو چې په فاسده بيعه وپوهيږو.

د فاسد تعريف

فاسد په لغت کې: د صالح ضد دی يعنی ناسم.

اوپه اصطلاح کې: فاسده بيعه هغه ده چې په اصل کې مشروع او روا وي، خو د صفت له مخې صحيحه نه وي، يعنی د انعقاد شرطونه يې موجود وي، خو د صحت له شرطونو څخه پکې کوم شرط مختل شوی وي.

مثلا په بيعه کې داسې شرط کيښودل شي چې عقد د هغه تقاضا نه کوي او ورسره موافق نه وي، لکه په دې شرط د يو کور خرڅول چې په کرایه به يې نه ورکوي.^(۱)

حکم يې

مبيعه او مال په قبض کولو سره ملک گرځي، تصرف په کې نافذ دی، خو هر يو د متعاقدينو کولای شي چې بيعه فسخه کړي او اخیستی مال بيرته رد کړي، ترڅو فساد له منځه ولاړ او د شخړومخه ونيول شي.^(۲)

د فاسدې بيعې ځينې احکام

• په فاسده بيعه کې يواځې د عقد په کولو سره ملک نه ثابتيږي ترڅو چې له عقد سره سم د بايع په اجازه قبض شوی نه وي.

• که چيرې په فاسده بيعه کې بايع مشتري ته مبيعه تسليم کړي، او په عقد کې دواړه عوضه (مبيعه او ثمن) مال وي، پدې صورت کې مشتري د مبيعي مالک گرځي، او بايع د ثمن مالک گرځي.^(۳)

۱- البحر الرائق (ج ۱۶ / ص ۲۹) - مجمع الانهر - (ج ۵ / ص ۲۴۰) - رد المحتار - (ج ۲۰ / ص ۱۰۰)

۲- الجوهرة النيرة: ۱/ ۲۹۳

۳- الجوهرة النيرة - (۲ / ۲۶۹) - العناية شرح الهداية - (۹ / ۱۸۸)

ارزونه

لاندې پوښتنو ته ځوابونه وواياست:

۱- فاسده بيهه لغه او اصطلاحاً تعريف كړئ؟

۲- د فاسدې بيېې حكم څه دى؟

كورنۍ دنده



د باطلې او فاسدې بيېې تر مينځ توپير څه دى؟ په كتابچو كې يې وليكئ.





خلوېستم لوست

مکروه بيعه

له منعه شويو بيعو څخه مو باطله او فاسده بيعه وپيژندله، اوس غواړو چې په مکروه بيعه وپوهيږو. ^(۱)

د مکروه بيعې تعريف

مکروه په لغت کې: د محبوب ضد دی، يعنې بدگنل شوی. او شرعاً: هغه بيعه ده چې اصلاً او وصفاً روا وي، خو د يوه بل شي له کبله ورڅخه د ډېرې کولو حکم شوی وي، لکه د جمعې د آذان په وخت کې اخيستل او خرڅول. ^(۲)

حکم يې

په مکروه بيعه کې له قبض څخه مخکې ملکيت ثابتېږي او د قيمت ورکول واجبېږي. ^(۳)

د مکروه بيعې مهم ډولونه:

۱. نجش

نجش په لغت کې: د جال لورته د مرغانو هې کولو ته وايي. او د شريعت په اصطلاح کې: د دريمگړي له لورې د مال قيمت لوړول، پداسې حال کې چې پخپله يې اخيستونکی نه وي، بلکې يواځې د نورو د هڅولو لپاره يې قيمت لوړول غواړي، نجش بلل کيږي.

ددې بيعې حکم: دا بيعه مکروه بيعه ده. ځکه دا د يو مسلمان ورور د ضرر لپاره يوه حيله جوړول دي، له دې امله شريعت ورڅخه منعه کړېده.

۲. د ورور په بيعه باندې بيعه کول:

ددې صورت داسې دی چې دوه کسان (بايع او مشتري) د يوې سلعې (سامان) په بيعه کولو لگيا وي، بايع خپل شی قيمت کړي، په دې وخت کې بل مشتري راشي او د دوی په بيعه کې ځان ورگډ کړي، او هغه شی له بايع څخه يا په زيات قيمت او يا په هغو يادوشويو ثمنو واخلي.

۱- د امام صاحب رح په آند تحريمي مکروه: هغه ده چې په ظني دليل چې شبهه پکې موجوده او ثابتې وي، او حرامو ته ورنژدې وي. (فتح القدير: ۲۳۹/۵، والبحر الرائق (ج ۱۶/ص ۳۰)، وتبيين الحقائق (ج ۱۰/ص ۴۲۳).

۲- رد المحتار - (ج ۱۹/ص ۲۰۶)

۳- الهداية (حاشية) (۱۹). ۵۶ - بدائع الصنائع في ترتيب الشرائع - (ج ۱۱/ص ۴۹۳)



د دې بيعې حکم: دغه بيعه مکروه ده، ځکه رسول الله ﷺ فرمایي: (دا پکار نه ده چې یو مسلمان د خپل ورور په بيعه کې دځان لپاره ورگډ شي). او دا ځکه چې په دې بيعه کې بل مسلمان ورور ته اذیت او ضرر رسېږي.^(۱)

۳. د قافلې مخې ته ورتگ

صورت يې دادی چې یو څوک د داسې قافلې په راتگ خبر شي چې ډیر سامان (لکه غنم) يې را بار کړي وي، او یو سړی ورشي او ټول هغه څه ورڅخه واخلي چې قافلې راوړي وي، او بیا يې بنار ته راوړي او د خپلې خوښې د قیمت مطابق يې خرڅوي. او یا دا چې بناري سړی صحرايي ته ووايي: مال دې زما سره کيږده، په مناسب وخت کې به يې په بناريانو درته په لوړ قیمت خرڅ کړم.

د دې بيعې حکم: دغه اخیستل مکروه دي، ځکه د یوه روایت له مخې رسول الله ﷺ فرمایي: (تاسو د قافلې مخې ته د تجارت لپاره مه ورځئ)^(۲)، دغسې کول هلته مکروه دي چې د منطقي اوسیدونکي په قحطی اوتنگ لاسي کي وي او دا کار ورته ضرر رسوي، او که يې ضرر ورته نه رساوه بیاگناه نلري.^(۳)

۴. د جمعي د آذان په وخت کې بيعه کول

د بيعې مکروهه وخت د جمعي د آذان څخه پیل کيږي: الله تعالی فرمایي: {يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ} ^(۴). "ای مؤمنانو! کله چې د جمعي په ورځ د لمانځه لپاره آذان وشي نو د الله د ذکر خواته وځغلی، اخیستل او خرڅول پرېږدئ".

د دې بيعې حکم: دغه بيعه مکروه ده، ځکه لدې سره غیر مشروع شی خیرمه شوی دی چې هغه د جمعي د لمانځه او یا د خطبې نه پاتې کیدل دي.

پدې ټولو صورتونو کې بيعه مکروه ده خو عقد اوتړون ورباندې نه فاسدېږي.



ذکر شوې بيعې شرعاً مکروه دي، حکمت يې وواياست چې ولې مکروه گرځول شوې دي؟

- ۱- بدائع الصنائع في ترتيب الشرائع - (ج ۱۱ / ص ۴۹۰)
- ۲- {صحيح البخارى ۳۶۷/۵}
- ۳- بدائع الصنائع في ترتيب الشرائع - (ج ۱۱ / ص ۴۸۹)
- ۴- سورة الجمعة



ارزونه

- أ- لاندې پوښتنو ته ځوابونه وواياست:
- ۱- مکروه بيعه تعريف کړئ.
 - ۲- د مکروه بيعې حکم څه دی؟
 - ۳- په لنډه توگه د مکروه بيعې مهم ډولونه وښاياست.
- ب- د لاندې صحيحو جملو مخې ته د (✓) او د غلطو جملو مخې ته د (✗) نښه کيږدئ:
۱. د نجش حکم: نجش بيعه مکروه ده () .
 ۲. د جمعي د اذان په وخت کې بيعه مکروه نه ده () .
 ۳. د مکروهاتو سره عقد نه فاسديږي () .

کورنی دنده



د مکروهه بيعو په هکله يوه مقاله وليکئ.



يو څلوېښتم لوست

اقاله

محمود له يوه دکان څخه يوه جامه واخيستله، چې کله خپل کورته ولاړ د جامې په اخيستلو پښيماڼه شو، نو پلورنکي ته راغې او ورڅخه يې وغوښتل چې جامه بيرته واخلي او ده ته خپلې پېسې ورکړي، د دکان خاوند دا وړانديز قبول کړ خپله جامه يې واخيسته او ده ته يې خپلې پېسې ورکړې.

د اقالې تعريف

اقاله په لغت کې: پورته کولو، اولرې کولو ته وايي.^(۱)

او په اصطلاح کې: د متعاقدينو په خوښه د بيعې له مينځه وړلو ته اقاله ويل کيږي.^(۲)

د اقالې د روا والي حکمت

اقاله د دې لپاره روا شوې ده، ترڅو د خلکو لپاره آسانتيا رامنځ ته شي، ځکه کله داسې پېښيږي چې يوسړی په پيسو يو څه واخلي او بيا وگوري چې دی پيسو ته اړتيا لري، او کله يو شی خرڅ کړي بيا وگوري چې دې هغه شي ته اړتيا لري، او په بيعه پښيماڼه شي، نو اسلامي شريعت د اقالې اجازه ورکړې ده، اود عقد مقابل لوری يې دې خبرې ته تشويق کړی دی چې هغه قبوله کړي.

د اقالې حکم

په بيعه کې اقاله جائزه ده، ځکه له رسول الله ﷺ څخه روايت دی فرمايې: { مَنْ اَقَالَ نَادِمًا، اَقَالَ اللهَ عَثْرَتَهُ }^(۳). (څوک چې له يوه پښيماڼه انسان سره اقاله وکړي، بيعه له مينځه يوسي الله تعالی به يې گناوې له منځه يوسي).

او بل دا چې د بيعې عقد کول د دواړو اړخونو (بايع او مشتري) حق دی، نو د دې حق هم لري چې هغه له مينځه يوسي.^(۴)

د اقالې شرطونه

۱- په اقالې کې بايد دواړه اړخه راضي او خوښ وي.

۲- مبيعه بايد د اقالې په وخت کې موجوده وي، ځکه اقاله د عقد لږې کول دي، محل او ځای يې مبيعه ده.

۱- فتح القدیر - (ج ۱۵ / ص ۲۰۰).

۲- تبیین الحقائق: ۶۵۱۱.

۳- رَوَاهُ أَبُو دَاوُدَ، وَأَبْنُ مَاجَةَ، وَصَحَّحَهُ ابْنُ حَبَّانَ، وَالْحَاكِمُ.

۴- رَوَاهُ أَبُو دَاوُدَ، وَأَبْنُ مَاجَةَ، وَصَحَّحَهُ ابْنُ حَبَّانَ، وَالْحَاكِمُ (۲- العنايه: ۲۲۸۱۹).



فعالیت



احمد په سلو افغانیو له محمود څخه د چای یو ترموز واخیست، له اخیستلو وروسته محمود پښیمانه شو، او له احمد څخه یې وغوښتل چې خپل مال یې بیرته ورکړي، احمد ومنله خو لس افغانی گټه یې هم ورڅخه واخیسته، اوس وواياست چې دغه معامله اقاله ده او که نه؟

د دی باب اړوند مسائل

۱. اقاله کول د فسحې په معنا ده، مگر دا چې فسحه کول متعذر او ناشوني شي، او هغه دا چې په مبیعه کې له قبض څخه وروسته جلا زیات والی راشي (لکه کوم څاروی چې بچې وزیروي).
۲. که چیرې تر لومړنیو ثمنو په زیات قیمت اقاله وکړي، او یا د لومړني ثمنو د جنس په خلاف اقاله وکړي، پدې صورتونو کې دا عقد اقاله نه بلکه له سره نوې بیعه ده.
۳. د ثمنو ضایع کیدل او له مینځه تلل د اقالې کولو د صحت مانع نه گرځي، خو د مبیعې هلا کیدل او له منځه تلل د اقالې د صحت مانع گرځي.

ارزونه



آ- لاندې پوښتنو ته ځوابونه ورکړئ:

۱. د (مَنْ أَقَالَ نَدِمًا، أَقَالَهُ اللَّهُ عَثْرَتَهُ) معنی بیان کړئ.

۲. د اقالې د رواوالي حکمت او گټه څه ده؟

۳. د اقالې حکم څه دی؟

ب. لاندې تش ځایونه ډک کړئ:

اقاله په لغت کې: ته وايي.

او په شریعت کې:

ج. د لاندې صحیحو جملو مخې ته د (✓) او د غلطو جملو مخې ته د (✗) نښه کیردئ:

۱. دا شرط نه دی چې د اقالې دواړه اړخه به په اقاله کولو راضي او خوښ وي ().

۲. دا شرط نه دی چې مبیعه دې د اقالې په وخت کې موجوده وي ().

کورنۍ دنده



رسول الله ﷺ فرمایي: (مَنْ أَقَالَ نَدِمًا، أَقَالَهُ اللَّهُ عَثْرَتَهُ) دغه حدیث شریف په خپلو کتابچو کې شرح کړئ؟





دوه څلویښتم لوست

د مړابحې بیعه

د مړابحې تعریف

لغتاً: مړابحه گټې او ډیروالي ته وایي.

او شرعاً:

په معلومه گټه باندې د مال خرڅولو ته د مړابحې بیعه ویل کیږي.

ددې بیعې د جواز سبب او حکمت

ډیر داسې مشتریان شته چې په سوداگرۍ کې مهارت نه لري، او یا د بازار د قیمت څخه خبر نه وي، نو دا خوښوي چې له یو چا څخه په معلومه گټه یو شی واخلي، مثلاً ورته وایي: په سلو کې پنځه افغانۍ گټه درکوم.

نو په دې طریقه په مطمئنه توگه بیعه کولای شي.

د مړابحې حکم:

د مړابحې د بیعې عقد او تړون شرعاً جایز دی، ځکه د جواز ټول شرطونه پکې شتون لري.

د مړابحې د صحت شرطونه:

۱. د اخیستلو اصلي قیمت باید معلوم وي.

۲. د گټې اندازه باید معلومه وي.

د دې باب اړوند احکام

• په اصلي قیمت باندې د دوبي، رنگ ورکونکي، طراز (نقش او نگار کوونکي) او مزي (تاوونکي)، او د حمل (بارولو، نقلولو)، او خوراک پیسې ورزیاتیدل جواز لري، خو د خرڅولو په وخت کې به داسې وایي: دا شی په دومره راته تمام شوی دی، او داسې به نه وایي چې ما په دومره اخیستی دی.



• د امام ابوحنيفه (رحمه الله) په وړاندې كه چيرې د مباحې په بيعه كې مشري په كوم خيانت پوه شو، نو دى اختيار لري كه يې خوښه وي په ټولو ثمنودې واخلي، او يا دې بيرته وركړي.

فعاليت

د مباحې بيعه په مختلفو صورتونو تمثيل كړئ.

ارزونه

لاندې پوښتنو ته ځواب وواياست:

۱. د مباحې بيعه تعريف كړئ؟
۲. حكم يې څه دى؟
۳. د مباحې شرطونه څه دي؟
۴. د مباحې د بيعې د جواز سبب ذكر كړئ.
۵. د مباحې دوه حكمونه ذكر كړئ.

كورنۍ دنده

د مباحې د بيعې په هكله عمده ټكي په خپلو كتابچو كې وليكي؟



دری څلوېښم لوست

د تولیې بیعه

په تېر لوست کې مو د مباحې بیعه وپېژندله چې ګټه پکې کیږي، اوس غواړو چې د تولیې بیعه وپېژنو.

د تولیې تعریف

تولیه په لغت کې: بل چا ته د ولایت او واک ورکولو ته وایي. اصطلاحاً: پخپل سر (په اخیستل شوي قیمت) د شی پلورلو ته وایي. په تولیه کې بايع نه ګټه کوي او نه نقصان.^(۱)

د تولیې د بیعې د مشروعیت دلیل

په یو روایت کې راغلي دي چې: ابوبکر رضی الله عنه دوه اوسنان واخیستل، رسول الله صلی الله علیه و آله ورته وفرمایل (وَلَيْتِ أَحَدُهُمَا) یعنی یو اوښ پخپل سر راکړه یعنې په هغو ثمنو (قیمت) یې راکړه چې تا پرې اخیستی دی.^(۲)

د تولیې د بیعې د روا والي حکمت

خلک تولیې ته اړ دي، ځکه په خلکو کې داسې کسان شته چې د شیانو په قیمتونو نه پوهیږي، نو له داسې چا څخه مرسته غواړي چې هغه ورباندې پوهیږي، تر څو په ډاډه زړه بیعه تر سره کړي.^(۳)

د تولیې د صحت شرطونه

- ۱- عوض او بدل باید مثلي او یا قيمي وي.
- ۲- عوض او بدل باید د مشتري مملوک (خپل مال) وي.^(۴)



فعالیت



د تولیې د بیعې مختلف صورتونه تمثیل کړئ.

۱- رد المحتار - (ج ۱۹ / ص ۴۸۴)

۲- مجمع الأنهر في شرح ملتقى الأبحر - (ج ۵ / ص ۳۲۲)

۳- الفقه الحنفي وأدلته: ۲- ۵۲

۴- رد المحتار - (ج ۱۹ / ص ۴۸۴)

د توليه بيعي احكام

- د امام ابوحنيفه (رحمه الله) په وړاندې، که چيرته اخیستونکی د تولیې په بیعه کې په خیانت خبر شي نو بیا دې په هماغه اندازه له ثمنو څخه (قیمت) کم کړي.
- په تولیه کې موزون او مکیل شیان باید بیا له سره وزن او پیمانه شي، له هغې وروسته دې مشتری ته ورکړل شي، تر څو دواړه طرفه د هغې له اندازې څخه مطمئن شي.^(۱)

ارزونه

لاندې پوښتنو ته ځواب وویاست:

۱. د تولیې بیعه تعریف کړئ.
۲. د تولیې بیعې حکم څه دی؟
۳. د تولیې شرطونه کوم دي؟
۴. د تولیې بیعې د مشروعیت دلیل ذکر کړئ.
۵. د تولیې حکمونه ذکر کړئ.

کورنۍ دنده

د مراتبې او تولیې فرق په خپلو کتابچو کې ولیکئ؟

۱- مختصر القدوري: باب المراجعة والتولية



څلور څلوېښم لوست

ربا (سود)

د احمد زوی ډیر سخت مریض شو، د هغه د علاج لپاره دی (۱۰۰۰۰) افغانیو ته اړتیا لري، محمود ورته وایي: زه به دغه پیسې درکړم، خو یوه میاشت پس به (۱۲۰۰۰) افغانی راکوې، او که را دې نه کړې نو بیا به د هرې میاشتې په تیریدو سره ماته دوه دوه زره افغانی اضافه راکوې. یعنې یو کال پس به احمد د محمود څخه (۳۴۰۰۰) افغانی پورورپی وي.

د ربا تعریف

ربا په لغت کې: زیاتوالی ته وایي.

او په اصطلاح کې: بې عوضه زیاتوالی ربا بلل کیږي.^(۱)

د ربا د حرمت دلیل

الله تعالی ﷻ فرمایي: { وَأَحَلَّ اللَّهُ الْبَيْعَ وَحَرَّمَ الرِّبَا }.^(۲)

ژباړه: او الله تجارت روا، او سودیې ناروا کړی دی.

د ربا (سود) د تحریم حکمت

په سود کې د بیوزلو او تنگ لاسو د ضعف نه ډیره ناوړه استفاده کیږي، د دې پر ځای چې په دوی باندې ترحم او مهرباني وشي او له دوی سره بلایان مرسته وکړي او یا کم تر کمه هغوی ته قرض حسنه ورکړل شي، د هغوی پاتې جایدادونو او شتمنیو ته یې هم سترگې نیولې وي، او په پای کې یې له هغو نه هم خلاص کړي، او یا دا چې ټول عمر یې خپل غلام وگرځوي. (دغه حقیقت د جاهلیت په دوره کې وجود درلوده)

د ربا حکم: په شریعت کې ربا (سود) مطلقاً حرام دی.

۱- رد المحتار ج ۲۰ / ص ۹۸

۲- [البقرة/۲۷۵]



د ربا صورتونه

۱. کله چې په مال کې د قدر او جنس دواړه صفتونه موجود شي پدې صورت کې هم زیادت په کې حرام دی او هم نسیه، لکه: د (سل گرامه) طلا تبادل په یو سل او شل گرامه طلا باندې.
۲. کله چې په مال کې له دې دواړو (قدر یا جنس) صفتونو څخه یو (زائل) شي په هغې کې زیادت روا دی خو نسیه پکې حرامه ده، لکه: د څلورو منو غنمو خرڅول په پنځه منه اوریشو باندې چې دا لاس په لاس روا خو نسیه یې حرامه ده.

فعالیت

که یو څوک د یوه پسه په عوض کې یو پسه او یو وری واخلي، ایا دا سود بلل کېږي؟

ارزونه

لاندې پوښتنو ته ځوابونه ورکړئ:

۱. په شریعت کې د ربا (سود) حکم څه دی؟
۲. د ربا اوسود د حرمت حکمت څه دی؟
۳. د ربا څو صورتونه بیان کړئ.

کورنۍ دنده

د ربا او سود د حرمت او ټولنې ته د هغې د ضررونو په هکله یوه مقاله ولیکئ.



پنځه څلوېښتم لوست

قرض

رسول الله ﷺ فرمایي: { څوک چې د یو مسلمان د ژوند مشکل ور آسانه کړي الله تعالی به د ده مشکل ور آسانه کړي..... ، او الله تعالی تر هغه د ده مرسته کوونکی دی تر هغه چې دی خپل ورور مرسته کوي }^(۱).

د قرض تعریف

لغۀ: غوڅولو او پرې کولو ته وایي، په قرض کې هم یو څوک له خپل مال څخه یوه برخه پرې کوي او بل ته یې ورکوي، قرض ته سلف هم وایي. شرعاً: یوه چاته د مثلي مال ورکول دي چې هغه گټه ورڅخه واخلي او مثل یې بیرته قرض ورکونکي ته ورکړي.^(۲)

د قرض رکن

رکن یې ایجاب، او قبول دی.

د قرض د مشروعیت دلیل: قرض په قرآن، سنت او اجماع ټولو دلائلو باندې ثابت دی.

۱. **د کتاب الله دلیل:** الله تعالی فرمایلي: { يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ أَجَلٍ مُّسَمًّى فَاكْتُبُوهُ^(۳) . "اي مؤمنانو، کله چې د کومې ټاکلې نیتې له پاره تاسې په خپلو منځو کې د پور معامله کوئ ، نو هغه ولیکئ".

۲. **د سنت دلیل:** رسول الله ﷺ فرمایي: ((هر مسلمان چې بل مسلمان ته دوه ځلې قرض ورکړي خدای به ده ته د یو ځل قرض په اندازه د صدقې کولو اجر ورکوي.))^(۴) د دې مبارک حدیث مفهوم دادی چې د قرض پنځوس په سلو کې ورته د صدقې په شان محاسبه کیږي.

۱- شعب الایمان. بیهقي - (۶ / ۱۰۴).

۲- رد المحتار - (ج ۲۰ / ص ۷۴).

۳- {البقرة: ۲۸۲}.

۴- مسند الصحابة - (۲۶ / ۹۵)، ابن ماجه او ابن حبان یې عبدالله ابن مسعود څخه روایت کړی دی.



۳. د اجماع دلیل: ټول اهل علم د قرض ورکولو په جواز متفق دي.^(۱)

د قرض د روا والي حکمت

کله داسې اقتصادي ستونزه انسان ته پېښېږي چې د بل چا نقدي مرستو ته اړ کېږي، او خلک ده ته په وړیا توګه پيسې نه ورکوي، او دی هم د نورو صدقې نه قبلوي، نو یواځینې لاره همدغه ده چې د یوې مودې لپاره د چا نه پور (قرض) واخلي، او بیا یې بیرته ورکړي. ځکه خو شریعت قرض روا کړی دی، او خلک یې دې ته هڅولي دي چې محتاجو او اړو کسانو ته قرض ورکړي.

د قرض حکم

د قرض اخیستونکي ملکیت سمدلاسه په (قرض) اخیستل شوی مال کې ثابتېږي، او دده په ذمه (په غاړه) سمدلاسه د هغه مثل ثابتېږي، چې باید قرض ورکونکي ته یې په راتلونکي کې ورکړي.^(۲)

د قرض شرطونه

۱. قرض ورکونکي ته راجع شرط: دا دی چې قرض ورکونکي باید د تبرع (احسان کولو) اهلیت ولري، نو که یو ممیز هلک یو چاته قرض ورکړي دا صحت نه لري ځکه چې شریعت ده ته د داسې تصرف جواز نه دی ورکړی چې په هغه کې د ضرر احتمال وي لکه هبه او داسې نور.^(۳)

۲. قرض (قرض ورکړ شوي مال) ته راجع شرطونه دا دي:

۱- قبض کول یې.

۲- قرض ورکړل شوی شی باید مثلي وي، لکه پیماننه کیدونکي، او تلل کېدونکي شیان، یا سره نژدې شمیرل کیدونکي شیان، نود داسې شي قرض ورکول چې د هغه مثل نه وي جواز نلري، ځکه هغه بیا د شخړو لامل ګرځي.^(۴)

۳. په قرض باندې به ګټه نه اخیستل کېږي، ځکه اصل په قرض کې د ثواب او اجر حاصلول دي، او له قرض اخیستونکي سره احسان کول دي، نو که قرض ورکونکي په قرض اخیستونکي معلومه ګټه کېږدي دا جواز نه لري، ځکه دا د ربا (سود) شبهه پیدا کوي.

خو که قرض اخیستونکي پنخپله خوښه له اخیستل شوي شي څخه ښه شی ورکړي، بیا کومه

۱- العناية شرح الهدایة - (ج ۹ / ص ۲۸۸) - الفقه الإسلامي وأدلته - (ج ۵ / ص ۴۳۹)

۲- بدائع الصنائع (ج ۱۷ / ص ۴۲۵)

۳- بدائع الصنائع في ترتيب الشرائع - (ج ۱۷ / ص ۴۱۶)

۴- بدائع الصنائع في ترتيب الشرائع - (ج ۱۷ / ص ۴۱۸)

پروانه لري، بلکې دا د قرض بڼه ادا، او بڼه کار دی، رسول الله ﷺ فرمایي: {خَيْرَ النَّاسِ أَحْسَنُهُمْ قَضَاءً} ^(۱)، "بڼه او غوره د خلکو هغه دی چې قرض په بڼه توگه اداء کوي.

فعالیت



- ۱- ستاسو په سیمو کې څه ډول پورونه ورکول کیږي، ددې لوست په رڼا کې د هغه څرنگوالی په گوته کړئ.
- ۲- د قرض د شرطونو په هکله له یو بل سره مباحثه وکړئ.

ارزونه



- ا. لاندې پوښتنوته ځوابونه ورکړئ:
 ۱. قرض لغه او اصطلاحاً تعریف کړئ.
 ۲. د قرض د مشروعیت دلیل څه دی؟
 ۳. د قرض حکم څه دی؟
 ۴. د قرض رکن او شرطونه څه دي؟
- ب. د لاندې صحیحو جملو مخې ته د (✓) او د غلطو جملو مخې ته د (✗) نښه کړئ:
 ۱. د قرض رکن ایجاب دی فقط ().
 ۲. قرض په هر شی کې جواز لري ().

کورنۍ دنده



د قرض عمده مطالب په خپلو کتابچو کې ولیکئ.





شپږ څلوېښتم لوست

د صرف بيعه

د صرف تعريف

په لغت كې: د يوشې د مخ اړول له يوې خوا نه بلې خوا ته وايي.^(۱) او په شريعت كې: صرف د نقودو بيعه ده په نقودو باندې. كه يې جنس يو وي، او يا توپير سره ولري.

او له نقودو څخه مراد: سره زر، سپين زر، او هغه څه دي چې د دې دواړو پر ځاى درېږي، لكه مروجې پيسې.^(۲)

د نومولو وجه

دغه عقد په (صرف) باندې ځكه ونومول شو چې په دغې بيعې كې غالباً هر جانب خپلې پيسې له يوه حالت څخه بل حالت ته اړوي، مثلاً: ريال يا ډالر يا كلدارې په افغانۍ اړوي.

د صرف د بيعې حكم

كله چې د صرف د بيعې شرطونه پوره شي په هغه صورت كې جائزه ده.

د صرف د بيعې شرطونه

۱. د جانينو له جداكېدو مخكې (له يوه او بل څخه) د مال قبضول.
- ځكه چې قيمتونه هره لحظه تغيير مومي او بيا نزاع او شخړې ته لاره هوارېږي.
۲. پدې بيعه كې خيار شرط وجود نه لري، ځكه چې خيار شرط اضافي وخت ته اړتيا لري، او د صرف په عقد كې تاخير او تاجيل د شخړو سبب گرځي.
۳. همدارنگه تاجيل به هم پكې نه وي.

د صرف د بيعې احكام

۱. د سپينو زرو په سپينو زرو، او د سرو زرو په سرو زرو خرڅول جواز نه لري، مگر دا چې د دواړو اندازه په يو شان وي، لاس په لاس وي نېټه به پكې نه وي.

۱- (لسان العرب)

۲- مجمع الأنهر في شرح ملتقى الأبحر - (ج ۵ / ص ۴۴۶).



۲. که چیرې سره زر په سپینو زرو خرڅ کړل شي، پدې صورت کې تفاضل او زیاتوالی جواز لري، او له بیلیدو مخکې قبض کول واجب دی، او که چیرې د صرف په بیعه کې عاقدین د بدلینو له قبضولو مخکې سره بیل شي نو دا عقد باطل دی .
۳. د صرف په بیعه کې مخکې لدې چې عوضین قبض شي تصرف کول پکې جواز نه لري.
۴. رایجه پیسې د نقدینو حکم لري.^(۱)

فعالیت

په بازار کې د صرف د بیعې موجوده بیلگې او نمونې یې د حکم سره بیان کړئ.

ارزونه

۱. د صرف بیعه تعریف کړئ.
۲. له نقودو څخه مراد څه دی؟
۳. د صرف د بیعې حکم څه دی؟
۴. شرطونه یې څه دي؟

کورنۍ دنده

د دې لوست خلاصه په خپلو کتابچو کې ولیکئ .

۱- الکتاب - فقه حنفي - (ج ۱ / ص ۲۱۳)





اوه خلوښتم لوست

د سَلَم بِيَعَه

محمود د غنمو بزگر دی ، دی پیسو ته ضرورت لري ، احمد هغه ته پیسې ورکوي خو له هغه نه (۵۰۰) کیلو گرامه غنم اخلي ، اما غنم فعلا وجود نه لري ، مگر دغنمو مقدار او نور ټول مشخصات یې معلوم کړل، ترڅو چې په راتلونکې کې د دوی ترمنځ کوم اختلاف او شخړه واقع نه شي.

د سلم تعريف

سلم په لغت کې: تسليمولو او سپارلو ته وايي.

او اصطلاحاً: په عاجل مبلغ باندې د آجل^(۱) مال تبادلي ته وايي.^(۲)

د سلم بيعی اړوند اصطلاحات

رب السلم مشتري ته وايي.

مسلم إليه بايع ته وايي.

مسلم فيه مبيعي ته وايي.

راس المال هغه مبلغ ته ويل كيږي چې مخکې بايع ته ورکول كيږي.

د سلم د مشروعيت دليل

سلم په کتاب الله ، سنت مطهره ، او د امت په اجماع باندې ثابت دی:

د کتاب الله دليل: {يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ أَجَلٍ مُّسَمًّى فَاكْتُبُوهُ} ^(۳).

"اي مؤمنانو، کله چې د کومې ټاکلې نيتې له پاره تاسې په خپلو منځو کې د پور د راکړې ورکړې معامله کوئ، نو هغه وليکئ".

د سنت مطهره دليل

روايت شوی دی چې رسول الله ﷺ (د هر هغه شی له بيعی څخه منعه کړې ده چې له انسان سره موجود

نه وي، خو سلم ته يې اجازه ورکړې ده).^(۴)

همدارنگه پيغمبر اکرم ﷺ فرمايلي دي: که څوک سلم کوي نو بايد دجنس اندازه (وزن او يا پيمانه په کې

۱- (هغه مال چې د يوې ټاکلې مودې وروسته په لاس ورشي).

۲- رد المختار - (ج ۲۰ / ص ۲۲۹) - مجمع الأنهر - (ج ۵ / ص ۳۹۷). ۸۶ - {البقرة: ۲۸۲}

۳- العناية شرح الهداية - (۹ / ۳۸۵). تبیین الحقائق شرح کنز الدقائق - (ج ۱۱ / ص ۲۵۱)

۴- المرجع السابق



معلومه وي او همدارنگه بايد د جنس د تسليمی وخت هم معلوم وي.^(۱)

د اجماع دليل

د ټول امت علماء د سلم په جواز متفق دي.

د سلم د مشروعیت حکمت

د سلم په روا کولو کې د بايع د حاجت رفع کول په نظر کې نيول شوي دي، او د دې پر ځای چې حاجتمند شخص سود کوونکو ته پناه وروړي او په سود ورڅخه پور واخلي، هغه له وخت څخه مخکې خپل محصول د سلم له لارې خرڅوي او لدې لارې مال لاس ته راوړي. همدارنگه ممکنه ده چې مشتري د ثمن له کم والي څخه گټه واخلي.

د سلم حکم: د بايع لپاره په ثمنوکې، او د مشتري لپاره په مبيعه کې د ملکیت ثابتيدل دي.

د سلم شرطونه

د سلم بيعة تر هغه صحت نه پيدا کوي تر څو په هغې کې اووه (۷) شرطونه پوره نشي:^(۲)

۱. جنس به معلوم وي. (چې غنم دی که اوربشي)
۲. نوعه (ډول) به يې معلوم وي. (لکه آبي يا للمي).
۳. صفت به يې معلوم وي. (لکه اعلى او ادنى)
۴. اندازه به يې معلومه وي.
۵. وخت او موده به يې معلومه وي.
۶. د ثمن يا راس المال مقدار او مشخصات بايد معلوم وي.
۷. د مال د تسليمولو ځای ټاکل چې بايع به يې مشتري ته تسليموي، (مخصوصاً که چيرې جنس داسې شی وي چې دهغه په انتقالولو باندې مصارف راځي).

د سلم اړوند احکام

- سلم پداسې شی کې جائز ندی چې هغه شی د عقد له وخته د تړون ترپای پورې په بازارونو کې پيدا نه شي.
- سلم تر هغه صحت نه پيدا کوي تر څو چې ثمن (يا رأس المال) د عاقدينو تر جدا کيدلو

۱- المرجع السابق

۲- المرجع السابق

مخکې د بايع له خوا قبض نه شي.

• هر هغه شی کې سلم جائز دی، چې د صفت او اندازی پیژندل یې په دقت سره وکړل شي. او کوم شی چې د صفت تعین او د اندازی پیژندل یې ممکن نه وي په هغه کې سلم جائز نه دی.



لاندې پوښتنو ته ځوابونه وویاست:

۱. سلم تعریف کړئ؟
 ۲. د سلم د مشروعیت حکمت، او دلیل څه دی؟
 ۳. د سلم شرطونه کوم دي؟
 ۴. د سلم حکمونه بیان کړئ؟
- د صحیح (✓) نښه د صحیحو جملو مخې ته او د غلط (✗) نښه د غلطو جملو مخې ته کیږدئ:
۱. مسلم فیه چې د عقد له وخته نیولی د عقد تر پایه په بازارونو کې و موندل شي سلم په کې جواز نه لري ().
 ۲. سلم تر هغه پورې صحت نه پیدا کوي تر څو چې د عاقدینو د جدا کیدلو نه مخکې بايع ثمن قبض نه کړي. ().



د سلم په هکله یوه مقاله ولیکئ .

رهن (گروي)

يو كس يو بكس په مؤجل ثمن (قرض) واخيست، ولې بايع ورڅخه غواړي چې هغه خپل ساعت ورته په گروي پرېږدي، كله بې چې پيسې راوړي نو بيا به ورته دهغه ساعت ورکړي دغه صورت د گروي گڼل کېږي.

د رهن تعريف { رهن په لغت کې }

د يوه شی حبس او بندولونه وايي.

{ او په اصطلاح کې: }

د يوه شي بندول دي د يوه حق د لاس ته راوړلو لپاره ^(۱)

د رهن د مشروعيت دليل

رهن په كتاب الله، سنت نبوي، او اجماع ثابت دی:

د كتاب الله دليل: الله تعالى فرمايي: {وَإِنْ كُنْتُمْ عَلَى سَفَرٍ وَلَمْ تَجِدُوا كَاتِبًا فَرِهَانٌ مَّقْبُوضَةٌ} ^(۲).

"که تاسې د پرديسې په حال کې يې اود سند ليکلو له پاره گوم ليکونکي پيدا نه شو، نو د شيانو په گرو اخيستلو معامله وکړئ".

د سنت نبوي دليل:

له بې بې عايشې رضی الله عنها څخه روايت دی: {رسول الله ﷺ له يو يهودي څخه طعام واخيست، او هغه ته يې د اوسپنې زغره په گرو ورکړه} ^(۳).

د رهن د مشروعيت حکمت

د رهن د روا والي حکمت دپور کره کول، له هيريدلو، انکار، د پوروړي د افلاس (نادارۍ) څخه د قرض ورکونکي د مال ساتنه، ځان ته اطمینان پيدا کول، او د پور د ژر ورکولو لپاره د پوروړي هڅول دي. ^(۴)

۱- رد المحتار - (ج ۲۷ / ص ۲۹۱) - العناية - (ج ۱۴ / ص ۴۴۷) - مجمع الأنهر - (ج ۸ / ص ۳۱۰)

۲- [البقرة: ۲۸۳]

۳- {بخاری او مسلم روايت کړی}.

۴- بدائع الصنائع في ترتيب الشرائع - (ج ۱۳ / ص ۳۸۵)



راهن: د مرهون اصلي مالک ته ويل کيږي.

مرتهن: هغه چا ته ويل کيږي چې مرهونه ورسره گرو (بندي) وي.

مرهون يا مرهونه يا رهن:

هغه شي ته ويل کيږي چې په گرو ورکول کيږي.

د رهن حکم

د پور د پرې کيدو تر وخته مرتهن د مرهون د حبس اوساتني واک لري.^(۱)

د رهن رکن

دگروي رکن ايجاب اوقبول دي، کوم چې دراهن او مرتهن تر منځ ترسره کيږي، لکه نور عقود

اوترونونه. نو رهن په ايجاب اوقبول ترسره کيږي، او په قبض کولو سره بشپړيږي.^(۲)

د رهن د صحت شرطونه

۱. مرتهن بايد د قبض کولو اهليت ولري، يعنې عاقل وي.

۲. د (مرهوني) قبض به د راهن په اجازه ترسره کيږي.

۳. مرهونه بايد مشاعه (شريکه) نه وي. ځکه د مشاع شي قبضول او بندول صحيح نه دي.

د رهن احکام

۱. مرتهن دا حق لري چې له راهن څخه خپل پور وغواړي، او په همدې خبره يې بندي کړي.

۲. که چيرې راهن (اصلي مالک) د مرتهن له اجازې پرته رهن خرڅ کړي دغه بيعه د مرتهن تر

اجازې پورې موقوفه ده، که هغه ورته اجازه ورکړي بيا د ده بيعه صحت پيدا کوي، همدارنگه که

راهن خپل پور مرتهن ته ورکړ بيا هم بيعه صحت پيدا کوي.

۳. که چيرې راهن (اصلي مالک) مړ شي، نو د ده ورثه دې مرهون خرڅ کړي، او د ده پور دې

ورباندې پرې کړي.^(۳)

دوديزه گروي (بيع الوفاء)

په دې بيعه کې داسې شرط اېښودل کيږي چې: بايع حق لري هر کله چې وغواړي ثمن مشتري ته

بیرته ورکړي او مبيعته ترېنه واخلي.

دغه بيعه خلک د دې لپاره کوي چې دگروي څخه د استفادې لپاره يوه لاره جوړه کړي.

۱- بدائع الصنائع في ترتيب الشرائع - (ج ۱۳ / ص ۳۸۴)

۲- العناية شرح الهداية - (ج ۱۴ / ص ۴۴۸) - الفقه الإسلامي وأدلته - (ج ۶ / ص ۶۴)

۳- الكتاب - فقه حنفي - (ج ۱ / ص ۲۱۹)



څکه تر څو چې بايع د مشتري پور نه وي پرې کړی، مشتري (مرتهن) د مبيعي (گرو شوي مال) څخه بلاعوضه گټه اخلي.
يوه ډله د فقهاوو دغه بيعه بيعه جايزه بولي.

فعاليت



دوديزه گروي (بيع الوفاء) له شرعي گروي سره مقايسه او تمثيل کړئ.

ارزونه



أ- لاندې پوښتنو ته ځوابونه ووياست:

۱. رهن لغۀ او اصطلاحاً تعريف کړئ.

۲. د رهن حکم څه دی؟

۳. د مشروعيت حکمت، او دليل يې ذکر کړئ.

۴. رکن يې څه دی؟

۵. د صحت شرطونه يې ووياست.

ب. د صحيح (✓) نښه د صحيحو جملو مخې ته او د غلط (✗) نښه د غلطو جملو مخې ته کيږدئ:

۱- د رهن د قبض لپاره اهليت شرط نه دی () .

۲- د رهن قبضول به د رهن په اجازه ترسره کيږي () .

کورنی دنده



د رهن په هکله په خپلو کتابچو کې يوه مقاله وليکئ؟



نهه خلوېښتم لوست

اجاره

احمد يو موټر ته ضرورت درلود، خو ده د موټر د اخیستلو توان نه درلود، نو ده له يوه شرکت سره قرارداد وکړ چې هره ورځ به د هغه شرکت په موټر کې خپلې وظيفې ته ځي، او په مقابل کې به د مياشتې (۲۵۰) افغانۍ ورکوي، دغه عقد اجاره گڼل کېږي.

د اجارې تعريف

په لغت کې: اجاره اسم مصدر دی (اجرت) يعنی: مزد او د کار عوض ته وايي. په اصطلاح کې: د مال په مقابل کې د يو شخص او يا د يو شي نه گټه اخیستلو ته اجاره وايي.^(۱)

د مشروعيت دليل يې

د سنت دليل: رسول الله ﷺ فرمايي: ((مزدور ته مخکې له دې چې خولې يې وچي شي خپله مزدوري ورکړي.))^(۲)

د اجماع دليل

د امت په اجماع سره اجاره روا ده.

د مشروعيت حکمت يې

اجاره ددې لپاره روا شوې ده چې د خلکو اړتياوې ورباندې پوره شي، ځکه هر يو شخص ټول هغه څه نه لري چې ورته اړتيا لري.

مستاجر

(د جیم په کسرې سره) هغه څوک دی چې د پيسو په مقابل کې گټه تر لاسه کوي. **اجير:** هغه څوک دی چې پيسې اخلي او مقابل لوری ته کار کوي او گټه ورته رسوي.

حکم يې

له عقد سره سم په منافعو کې د مستاجر ملکیت ثابتیږي، او په ثمنو کې د اجير ملکیت ثابتیږي.^(۳)

۱- درر الحکام شرح غرر الأحکام - (ج ۷ / ص ۴۵)

۲- سنن کبری - بیهقی ۱۲۱/۶

۳- تبیین الحقائق شرح کنز الدقائق - (ج ۱۴ / ص ۳۳۷)

رکن یې

د اجارې رکن ایجاب اوقبول دی، پداسې لفظ سره چې په اجاره باندې دلالت وکړي.^(۱)

د اجیرانو ډولونه

۱- مشترک اجیر . ۲- خاص اجیر .

مشترک اجیر

هغه څوک دی چې تر هغه د اجورې مستحق نه کیږي تر څو چې کار بشپړ نه کړي، لکه رنگ ورکونکی، او دویي (جامه مینځونکی).

خاص اجیر

هغه څوک دی چې په (ټاکلې) موده کې د خپل ځان په تسلیمولو د اجورې مستحق گرځي، اگر که کار ورڅخه وا نه خيستل شي، لکه یو څوک چې د یوې میاشتې کار لپاره په اجوره نیول شوی وي. البته که کار یې نه کاوه او یا په کار نه پوهیده نو بیا دې د شرطنامې مطابق عقد ورسره فسخه کېږي.^(۲)

د اجارې د صحت شرطونه

۱. د تړون دواړه اړخه باید پرې رضایت ولري.

۲. معقود علیه (گټه او منفعت چې اتفاق ورباندې شوی) باید معلوم وي، خو د شخړو مانع وگرځي.

۳. معقود علیه به حقیقتاً او شرعاً د تسلیمیدلو وړ شی وي، او خاوند به یې د تسلیمیدلو وس لري، نو د داسې یو شي په اجاره ورکول چې د هغه تسلیمېدل حقیقتاً ناشونی وي جواز نه لري، لکه د تبتیدلي اوبن اجاره کول.

۴. کومه گټه چې په هغې تړون شوې وي، هغه به شرعاً روا گټه وي.

۵. اجوره به معلومه وي.



اعاره له اجارې سره څه توپیر لري؟ د استاذ په مرسته یې ځواب ورکړئ .

۱- بدائع الصنائع في ترتيب الشرائع - (ج ۹ / ص ۳۱۰)

۲- بدائع الصنائع في ترتيب الشرائع - (ج ۹ / ص ۳۱۰)



احكام

۱. كوم شى چى په بيعه كې ثمن كيدلاى شي، هغه په اجارې كې اجوره كيدلاى شي.
۲. د استوگنې لپاره د كورونو او دكانونو په اجاره نيول روا دي سره لدې چې د گټې اخيستلو هدف يې څرگند نه وي.
۳. د كرنې لپاره د زراعتي ځمكو اجاره كول جائز دي خو تر هغه وخته عقد نه صحيح كېږي ترڅو چې د كسبت نوعيت روښانه نه كړاى شي او يا په پيل كې دا ووايي چې هر څه چې زړه مې وغواړي هغه به كرم.
۴. د سپرلې او بار لپاره د حيواناتو په اجاره نيول جائز دي.^(۱)



فعاليت

د اجارې مختلف صورتونه بيان كړئ



ارزونه

- لاندې پوښتنو ته ځواب وركړئ:
۱. اجاره په لغت او اصطلاح كې تعريف كړئ؟
 ۲. د اجارې د مشروعيت دليل، او حكمت څه دى؟
 ۳. د اجارې حكم څه دى؟
- ب. د صحيح (✓) نښه د صحيحو جملو مخې ته او د غلط (✗) نښه د غلطو جملو مخې ته كيردئ:
۱. په اجاره كې بايد د تړون دواړه اړخه رضایت ولري () .
 ۲. معقود عليه چې هغه منفعت او گټه ده بايد معلومه وي () .



کورنی دنده

د دې لوست عمده ټکي وليکئ؟

۱- الكتاب - فقه حنفي - (ج ۱ / ص ۲۴۷) - درر الحکام شرح مجلة الأحكام - (۱ / ۳۷۳)

